

بِسْمِ اللّٰهِ الرَّحْمٰنِ الرَّحِیْمِ

محڪريءَ جا مضمون

ليکڪ:

جي. ايمر محڪري

سنديڪار:

حبيب سنائي

ڊجيٽل پبلشر:

وائيس آف سنڌ

www.voiceofsindh.cjb.net

sanaihabib@yahoo.com: سنديڪار جي اي ميل:

هن ڪتاب کي ڪنهن به ٻي ويب سائيت ۾ ڏيڻ کان اڳ ۾
”وائيس آف سنڌ“ (www.voiceofsindh.cjb.net) جو حوالو ڏيڻ ضروري
آهي.

رابطي لاءِ: editor@voiceofsindh.cjb.net

19 آڪٽوبر 1908ع تي بنگلور ۾ جنم وٺندڙ ڊاڪٽر جي ايم مهڪري صاحب ورهاڱي کان ڪجهه سال اڳ نوڪريءَ سانگي سنڌ ۾ اچي ورسيو هو. هن صاحب انگريزي زبان ۾ سنڌ جي حوالي سان ڪيترا مضمون ۽ ٻه عدد ڪتاب لکيا آهن. جن مان هڪ ڪتاب Sorrows of Sindh ڇپيل آهي. محمد ابراهيم جويي صاحب سندس ڪيترن مضمونن جو سنڌيءَ ۾ ترجمو ڪيو آهي. جيڪي ”محڪري جا مضمون“ نامي ڪتاب ۾ شامل آهن. چند سال اڳ هيءُ صاحب فوت ٿي چڪو آهي. سندس مذڪوره ڪتاب اڻ لپ آهن. ۽ نئون نسل هن جي عالیشان ويچارن کي پڙهڻ کان محروم آهي. هن جا هيٺيان مضمون مون ڪافي سال اڳ ترجمو ڪيا هئا ۽ اڪثر ماهوار ڪينجهر حيدرآباد ۾ ڇپيا هئا. انهن جي افاديت کي ڏسندي کين آئون هن ننڍي اليڪٽرانڪ بڪ ۾ پيش ڪريان پيو. اميد ته نئون نسل انهن کي پڙهندو ۽ ڪارائتئين ڳالهين کي هيٺي سان هٺائيندو. ۽ انهن جي روشنيءَ ۾ سنڌ کي خوشحال بنائڻ جا جتن ڪندو.

(مترجم)

فهرست

1. سنڌي ڪلچر جي شعوري واڌ ويجهه : سنڌي نوجوانن جو فرض
2. سنڌي ڪلچر جي شعوري واڌ ويجهه : سنڌي نوجوانن جو فرض ۽ دانشورن کي چتاءُ
3. قرارداد پاڪستان - خودمختيار ۽ آزاد رياستن وارو ملڪ
4. گانڌيءَ جي طاقت جو راز
5. سنڌي هاڪاريت - آئيندي جو آسرو
6. خلق ئي ته سنڌ آهي
7. نوجوانن جو پنهنجي سنڌ ۾ ايمان

سنڌي ڪلچر جي شعوري واڌ ويجهه – سنڌي

نوجوانن جو فرض

فلينڊر جي ٻنين ۾

قطار در قطار

پست جا قول لڏي لمي رهيا آهن؛

اسانجي جاءِ تهن جو نشان،

ڪليل آسمان ۾ ڳائيندڙ پڪي اڏري رهيا آهن؛

بندوقن جي گجگوڙ ۾

ورلي ڪو ٻيو آواز ٻڌجي ٿو.....

.....اسان پيار ڪيو، اسان کي پيار ڪيو ويو،

۽ هاڻي اسين

فلينڊر جي ٻنين ۾ پيل آهيون،

جتي پوڪيل پست جا قول لڏي لمي رهيا آهن.

’ڪرندڙ هٿن مان

اسين مشعل کي اڇليون پيا،

مضبوطيءَ سان ان کي پڪڙيو؛

دشمن ڏي نياپو نيو:

اسين فلينڊر جي ٻنين ۾ پيل آهيون

جتي پست جا قول لڏي لمي رهيا آهن.

پهرئين مها پارِي لڙائيءَ ۾ مثل ڪنهن ماڻهو جي قبر مٿان اهي فليندر وارا پست جا ڦول لڏي لمي رهيا آهن. انهيءَ لڙائي هلندي هڪ جنگي سرجن ڪٿان اتساهجي مٿيون پهريون ۽ آخري لازوال ستون سرجيون. انهن ستن ۾ ڏنل فليندر جي پست جي گلن وارو استعارو شهادت جي سوچيل سمجهيل شعوري علامت طور استعمال ڪيو ويو آهي.

اشعور کي شعور ۾ بدلائڻ ئي تخليقي عمل آهي.

اڻ ڳڻيو وقت گذري چڪو آهي بغير پنهنجي قدر ۽ قيمت جي ڪٿ جي. فليندر ۾ پست جا گل ڦٽا ۽ ڦٽي رهيا آهن، چڻي ويا ۽ چڻي رهيا آهن. ائين ماڻهو - ڪلچر جا تخليقڪار - آيا ۽ ويا، ۽ زندگيءَ جي هر رخ ۾ پنهنجي ڪرت کان اڻڄاڻ هوندي، ڪلچر جنمي ويا. شايد ڪيترن ئي اهو ئي ڀانيو هوندو ته هو ائين ئي بس پنهنجو جيون گهاري رهيا آهن - مختلف مسئلن کي منهن ڏيندي؛ زندگي متعلق مختلف ويچارن ۽ فلسفن جي صحيح توڙي غلط رهنمائي هيٺ بيجا جهد پٽيندي - جڏهن ته هنن جو پر خلوص ٽهڪ به درد رتو آهي ۽ سندن گيت الميه ويچارن سان ڀريو پيو آهي.

گهڻيون تڻيون انساني حاصلاتون، ٻين هنڌن جيان، هت به، ماڻهو ۽ فطرت جي مختلف نوع جي للڪارن جو غير شعوري موت آهن.

انهن للڪارن سان رابطي، تڪرار ۽ ٺاهه جي نتيجي ۾ سنڌي ڪلچر جڙيو آهي ۽ ان جي پست جا گل غير ارادي يا غير شعوري طور ٻورجيا آهن.

سنڌ سان همدردي رکندڙ ڪوئي ماهر سماجيات يا ماهر علم الانسان جلد ئي انهن ماڻهن جي سرهي سار ۾ محو ٿي ويندو، جن جي ڪرندڙ هٿن مان غير شعوري، مشعلون اڇلايون ويون، ۽ تن کي ايندڙ نسلن هٿن ۾ جهلي نه صرف جاءِ جي نشاندهي ڪئي پر پيغام به پڇايو آهي، ته اچو ۽ اچي سنڌ ۾ ڪنهن جنت جي اڏاوت ۾ حصيدار بنجو. اهو سڀ جو سڀ غير شعوري به ڪين هو.

ڀٽائيءَ جي ڪاوشن جي سيڪيولر اڀياس مان اهو وائڪو ٿيندو ته ان وقت جي جهيڙن ۽ جنگين سان مرضيل سنڌ ۾ هن يگاني شاعر بندوقن جي

ججگوڙ ۾ اڀامندڙ جنگي ميدان مٿان ڳائيندڙ پکين جيان هل ۽ هيبت کان بالاتر ٿي. ڳيچ ڳاتا - نڪي ڪرڪيو، نڪو رو ۽ نه ئي پٽ پاراتو ڏنائين - رڳو ڳيچ ڳاتائين. اهو تخليقي ورثو اڄ به جيئن جو تيئن آهي. البت جهيڙن ۽ جنگين ۾ استعمال ۾ ٿيندڙ بندوقن جي ججگوڙ ۽ نفرت ويسر جي تهن ۾ دٻجي ويئي آهي.

سنڌ ۾ انگريز راڄ جو اهو وڙ آهي، جيڪو ڳاڻبو رهيو، ته ان دور ۾ سنڌ جا گيرداري پنڌڻ مان نڪري جديد سيڪيولر ۽ جمهوري دور - ويچار ۽ ضمير جي آزاديءَ جو دور - ۾ داخل ٿي ۽ ڪيترن سنڌين، سنڌي ڪلچر ۾ شعوري واڌاري واري گهرج کان آگاهي ماڻي. ان کان علاوه گهڻن ٽن پٽائي جي آسن ۽ اميدن پري شاعريءَ جو گهرو اڀياس ڪرڻ شروع ڪيو.

ڪن مرزا قليچ بيگ جيان، سنڌ ۾ ٻين خطن جي عالمن کي متعارف ڪرايو. ڪارونجهر جي مورن - جي ناپيد ٿي رهيا آهن - جي موجودگيءَ ۾، ڊاڪٽر گربخشاڻي ۽ ڊاڪٽر دائود پوٽي ۽ اهڙن ٻين عالمن شعوري سرگرمي ذريعي پنهنجي بي بها ويچارن سان سنڌ ماتا کي واسي ڇڏيو.

بهرحال مڪمل شعوريت جو سورج سنڌ هسٽاريڪل سوسائٽيءَ جي قيام کان پوءِ ئي اڀريو.

ققنس پکي جيان، جيڪو پنهنجي ئي رک مان پيدا ٿيندو آهي، اياز جهڙو بي بدل شاعر پيدا ٿيو. جو اشعرور کي شعور ۾ تبديل ڪرڻ واري ڪرت ۾ جنبي ويو.

جي ايم سيد، سندس سياسي نقطي نظر ۽ عمل کي ڇڏي ڪري، محسوسات جي حوالي سان ۽ جويو صاحب پنهنجي ويچارن جي حوالي سان سنڌ جا اوتار بنيا. ان کان علاوه پيرحسام الدين راشدي، ڊاڪٽر بلوچ، سنڌ متعلق ڄاڻپ جا پهڙا بنيا. سنڌ کي رڳو اٺ گاڏيون هلائيندڙ جي سر زمين سمجهندڙ ننڍي ذهنيت وارن، آهستيءَ سان مادر وطن سنڌ جي تعليمي، ڪلچري ۽ روحاني وڌائي کي ڄاتو.

هاڻي هي پيرسن پاسبان وطن مشعلن کي مٿي اڇلائي رهيا آهن ته جيئن ايندڙ نسل، تن کي اڃان به مٿيو جهلين. پهرئين مهاڀاري لڙائي هلندي جرمنن، فرينچ فوجن جو گهيرو سوڙهو ڪيو هو، تڏهن جي فرينچ فوجي ڪمانڊر مارشل فوج پنهنجي مرڪز کي هيٺيون پيغام ڏنو:

”منهنجي ساڄي پاسي وارو لشڪر ختم ٿي رهيو آهي ۽ کاٻي پاسي وارو به متڄي رهيو آهي. مرڪز جي ڪارڪردگي چڱي آهي. صورتحال بهترين آئون حملي لاءِ تيار.“

ان پيغام رواني ڪرڻ کان پوءِ همراه سوچي سمجهي، جان جي پرواهه نه ڪندي زورائتو حملو ڪيو ۽ فرانس بچي ويو. سنڌي جوانن طرفان جهالت تي اهڙائي حملا سنڌ کي بچائي سگهن ٿا.

سنڌي ادبي بورڊ، سنڌ هسٽاريڪل سوسائٽي ۽ ٻين ڄاتل توڙي اڻڄاتل عالمن رڳو ايترو ڪيو آهي ته اشعر کي شعور ۾ تبديل ڪندا رهيا ته جيئن سنڌي پنهنجي وساريل ڳڻن ۽ ڪلچر کي ٻيهر ڄاڻي وٺن.

”اهڙو وڻندڙ مجسمو تو ڪيئن گهڙيو!“ ڪنهن مائڪل اينجلو کان پڇيو. ”اهو مجسمو ته اڳ ۾ ئي پٿر ۾ موجود هو، مون ته صرف پٿر جي غير ضروري حصن کي مٽايو آهي.“ ان اعلى فنڪار جواب ۾ چيو.

سنڌ جي عظيم مجسمي مان جهالت واري کي حصي کي ڪڍڻ جي اشد ضرورت آهي.

سنڌي ڪلچر - ناچ، موسيقي، شاعري ۽ ٻيا سنڌ جا فن - اسان وٽ موجود آهن - جيئن اڄ تي سوري پنهنجي ڪتاب Shah Latif of Bhit ۾ ڄاڻايو آهي. (جيئن هڪ عظيم انگريز ايدورڊ پتجيراڊ، عمرخيام کي، ٻي دنيا کي فيضياب ڪرڻ لاءِ ڳولي لڌو، ۽ اهڙي طرح هڪ ٻي عظيم انگريز بيٽس ٽيگور کي عالم ۾ پڌرايو، تهڙي طرح وري هڪ ٽئين انگريز اڄ تي سوري ڀٽائيءَ کي سڄي دنيا لاءِ ڳولي لڌو).

هاڻي اهو سنڌي نوجوانن - مردن توڙي زانفائن - تي ڇڏيل آهي ته هو، ستن فنن مان ڪنهن هڪ کي ذريعو بنائي، سوچي سمجهي، شعوري طرح،

بدحال، وهمن وسوڙيل ۽ جهالت جي قيد خاني جي باندين آڏو نه رڳو سنڌ جي ماضي کي چٽو ڪن، پر ساڳئي وقت ”نئين سنڌ“ جي نقشگيري ڪن.

رڳو سنڌ جي ماضي کي محفوظ ڪرڻ ڪافي ڪونهي. اها سرگرمي آرڪيالاجي سڏجي ٿي. ۽ پڻ حال جي سار سنڀال به ڪافي ڪانهي - جنهن ڪرت کي ٽيڪنيڪي اصطلاح ۾ ڪنزرويشن بمعني حفاظت ڪوٺجي ٿو. اهو تمام ضروري آهي ته اڄ کان ئي سنڌ جي مستقبل تي سوچڻ گهرجي - اڄ کان پوءِ ويهن سالن جي سنڌ تي، سو سالن کان پوءِ واري سنڌ تي، پنج صديون پوءِ واري سنڌ تي - اهو ئي تخليق جو ڪارج آهي.

اڳوٺ يا ڪوتاهه نظريءَ نه پر وسيع نظريءَ اڄ جي عظيم گهرج آهي.

رائي الزبيت- I کي پنهنجي پوڙهن ۽ سياڻن مشيرن اها صلاح ڏني ته مابدولت رائيءَ کي گهرجي ته جبرالتر جا ويران ٽڪر، مالٽا جو ٻيٽ، گڊ هوپ واري راس، بمبئي جو ٻيٽ، سنگاپور وارو پوسلي بندر، هانگ ڪانگ وارو پهاري ٻيٽ، پنهنجي سلطنت جي گهيري ۾ آڻي ۽ باقي ڪجهه ٻي دنيا لاءِ ڇڏي ڏي.

هڪ سو سالن کان پوءِ اهي ماڳ انگريز سامراج جا بنياد ثابت ٿيا.

۽ ائين سنڌي نوجوانن کي ايندڙ وقت لاءِ سوچڻو پوندو ۽ کين پاڻ کان پڇڻو پوندو ته انهن کي نئين سنڌ جي اڏاوت جاگيردارانه، صنعتي ۽ قبائلي بنيادن مان ڪهڙي بنياد تي ڪرڻي آهي؟

ان سوال جي جواب ۾ ئي سنڌو ماما جي سرهائي سمايل آهي.

(سنڌ ڪواٽرلي تان ورتل)

سنڌي ڪلچر جي شعوري واڌ ويجهه – سنڌي

نوجوانن جو فرض ۽ دانشورن کي چتاءُ

”نئين سنڌ“ جو تصور نرو تصور ئي رهندو، جيستائين اٽل ۽ روشن حقيقتن کي مڃيندي اهڙا قدم نه ٿا کنيا وڃن، جهڙا نالي ماتر سنڌي دانشورن جڏهن ڪراچيءَ کي سنڌ کان ڌار ڪيو پئي ويو يا جڏهن قومي اسيمبليءَ ۾ سنڌين کي اٿن جا جت پئي ڪوٺيو ويو هو، تڏهن پنهنجي عمل جو يا سرگرميءَ جو حصو ٺاهيا هئا.

سنڌين جي موت پاڻيءَ جي گجي نه هئي، پر ڪلچري ۽ دانشوران هئي. جهڙي نموني گوکلي پونا ۾ خادمين هند سڀا جو قيام وڌو ته جيئن هندستان جي ڪلچري، سماجي ۽ سياسي طور خدمت ڪري سگهجي، اهڙي ئي نموني، پوءِ محدود مقصد هوندي ۽ ننڍي پيماني تي سهي، ان وقت سنڌ ۾ ڪوششون ٿيون. ڊاڪٽر دائود پوٽي جهڙن عالمن پنهنجي ماڻ ميث وارين سرگرمين مان ثابت ڪيو ته اهي گهٽ ڪين آهن.

هڪ اهڙو به دور آيو جو رڳو سنڌ جو نالو وٺڻ به حرام ٿيو. اگر ڪنهن خط جي لفافي تي سنڌ لکيو ٿي ويو ته اهو خط واسطيدارن تائين پڳو نٿي. اهڙي دور اندر گوڙ گهمسان کان پاسيرو ٿي، سنڌين ان نانءُ کي پنهنجي سڃاڻپ جي مهر بنايو. ان وقت جي حوالي سان اها ڪا وڏي حاصلات نه هئي پر پوءِ به ان اذتيٺاڪ لڪار کي چڱي موت هئي.

اها موت قياسي نه پر عملي موت هئي. نه ئي اها جوشيلاي يا جذباتي هئي، پر اها مستقل ۽ دانشوران موت هئي. اها صابڻ جي گجي يا ڦوڪڻي جيان نه هئي، پر انساني عقل جي صورت هئي.

ان وقت کان وٺي، ڪافي تحليقڪارن، خاص ڪري ڪهاڻيڪارن ڪافي حد تائين پنهنجي لکڻين ۾ سنڌ جي تهذيبي صورت کي نروار ڪرڻ شروع ڪيو آهي. اها سنڌ جي محدود پيماني واري نشاط ٽاڻي يا نئين

جاڳرتا هئي. بهرحال اهو صاف واضح ڪجي ته جيستائين سنڌ ۾ وچولو طبقو مناسب مقدار ۽ ڪيفيت ۾ نه آهي، تيستائين سنڌي ڪلچر کي جياڙي ۽ پياري ٿو سگهجي.

هاڻوڪي سنڌ اندر وچولي طبقي جي ڪوت جو هڪ سبب سنڌي مسلمانن ۾ موجود مقدر پرستي آهي. جيستائين ان کي سوچي سمجهي يا شعوري طرح ختم ٿو ڪجي، اوسيتائين سنڌي سماج نبل ۽ مرضيل رهندو.

ڪنهن به آزاد سماج ۾ مضبوط ۽ منظم وچولي جي غير موجودگي ائين آهي، جيئن ڪنهن انساني جسم ۾ تنگن، ٻانهون ۽ مٿو هجي، پر ڌڙ ۽ ڪرنگهي جو هڻو نه هجي. ورهاڱي کان اڳ، سنڌي هندو، ڌڙ ۽ ڪرنگهي جي هڏي وارو ڪارج ادا ڪندا هيا.

هاڻ نه رڳو اشعور کي شعور ۾ منتقل ڪرڻو آهي. پر ساڳئي وقت تاريخ جي شاگردن، شاعرن ۽ ڪهاڻيڪارن سان گڏ اقتصاديات ۽ سماجيات جي شاگردن کي وچولي طبقي کي سگهاري بنائڻ لاءِ رٿا رٿي آهي، ڇو ته بغير ڪنهن طاقتور وچولي طبقي جي، ڪوبه سماج هن آزاد دنيا ۾ ٺلهو بيهي به ٿو سگهي، ڇاڪاڻ ته ڪرنگهي وارو هڻو ته موجود نه هوندو، باقي مٿو ۽ تنگن ڪافي ڪونه آهن.

برطانيه جي تاريخ (جا اڄ به آزادي کانپوءِ به هندستان ۾ خاص ڪري ان لاءِ پڙهائي ٿي وڃي جو ان ۾ مستحڪم سياسي جهموريت جي ارتقا جو مرحلي وار احوال ڏنل آهي) پڙهڻ مان پتو پوي ٿو ته ڪيئن نه هيءَ ننڍڙو انگلستان، وچولي طبقي جي طاقت جي روز تي عظيم برطانيه بنيو.

اميرن ۽ غريب هارين وچ ۾ هلندڙ جهيڙن ۽ جهٽن جڏهن گلن جي جنگ جي صورت ورتي، تڏهن انهن اميرن جا خزانو ختم ٿي ويا پر سندن توبخانو ڀريل رهيا.

هينري سٽين گادي نشين ٿيندي ئي اميرن کان توبخاني رکڻ وارو حق ڪسي ورتو ۽ انهن به اهو ڄاتو ته بغير خزاني جي توبخانو به ڪا چڱي وٽ ڪانهي. ۽ پوءِ هينري سٽين، رٿا تحت ريڙهيون پائيندڙ وچولي طبقي ۽ وٽجارن

ڪي مضبوط ڪرڻ شروع ڪيو. ڪانس پوءِ گهڻيون شاديون ڪندڙ هيٺي تائين پاڻ کي سدا سڃيل سهاڳ جي سڀج تائين محدود نه رکيو پر هر ممڪن ڪوشش وٺي انگلينڊ جي وچولي طبقي جي شعوري اڏاوت جاري رکي. ايتري تائين جو هن باقي يورپ سان انگلينڊ جي روحاني رابطي کي ٽوڙي وڌو ته جيئن آزادانه نموني ۾ اقتصادي اوسر تي سگهي. سندس ڌيءَ راڻي ايلزبيٿ I - ته پنهنجي پيءُ کان ٻه رتيون وڌيڪ ثابت ٿي. هوءَ بستري تي ته ڪڏهن به اڪيلي نه ستي. پر تخت تي ٻي جي شراڪت نه قبوليائين. جن درٻارين بستريءَ تخت جي حد بندين کي نه ڄاتو، سي مت موڙهيا قيدخاني ڏي راهي ٿيا. تخت جي سرگرمي اها هئي ته بدحال ۽ پوڙهن صلاحڪارن جي دانشمندانہ سفارش تي جبرالتر، گڊهوپ واري راس، سنگاپور ۽ هانگ ڪانگ تي قبضو ڪري ڦهلجندڙ انگريز سلطنت جو بنياد واپار ۽ ڪامرس جي ٽئين تي وڌو ويو. اهڙي صورتحال ڏسي نيپولين اڪثر ڪرڪندو هو ته ”اها دڪاندارن جي قوم انگريز.“ ياد رهي ته انهيءَ قوم کيس سينت هيلنا اُمائيو هو، جتي سندس زندگيءَ جون آخري گهڙيون گذريون.

نه رڳو شاعر، ڪهاڻيڪار بلڪ گهڻو ڪري دڪاندار ئي سماج جو ڪرنگهو هڻو هوندا آهن. جيئن آزاد دنيا سماجن ۾ پرکي سگهي ٿو.

ٻي مها پارِي لڙائي دوران ايران ۾ وچولو طبقو نه هئڻ جي برابر هو. انهيءَ حوالي سان ونستن چرچل، اتان جي حالتن کي چئن لفظن ”خوشحال تهران - بدحال ايران“ ۾ چٽيو هو.

هو اهڙي راءِ جو اظهار سنڌ متعلق ڪري پئي سگهيو، پر ان وقت سنڌ اندر هڪ مضبوط وچولو طبقو موجود هو، جيڪو هاڻي ڪلچرل سنڌ اندر ٿو ملي. جيستائين ڪلچرل سنڌ، وچولي طبقي جي شعوري اڏاوت جي مطلق گهرج جي شعور کان وانجهيل رهندي، اوسيتائين اتان جو سماج بغير ڌڙ وارو رهندو. سنڌ جي اصل ڪلچر يعني موهن جي ڌڙي واري سنڌ تي هڪ نظر وجهڻ سان اهو پترو ٿئي ٿو ته سنڌ جي ڪلچر جو بنياد واپار ۽ ڪامرس تي پيو آهي، نڪي يڪتاري يا دهل تي. پراچين سنڌ جا وڻجارا ۽

سياح ايترا ته ڄاتل سڃاتل هئا، جو هڪ هزار هڪ راتين واري ڏند ڪٿا جو سياح به سنڌ باد سيلاني سڏيو ويو.

اسان کي موهن جي دڙي جي زوال کان وٺي سڪندر اعظم جي ڪاهن تائين واري دور واري سنڌ جي حقيقي سماجي، ڪلچري ۽ سياسي زندگي جي عملي ڄاڻ تمام گهٽ آهي. البت سڪندر اعظم جي درباري تاريخدانن هن خوشحال سرزمين جو تفصيلي ذڪر ڪيو آهي. پوءِ به موهن جي دڙي ۽ هڙپا جهڙا واپاري مرڪز موجود ڪين هئا.

اها سنڌ جي بدقسمتي هئي جا هوءَ خوشحال ته ضرور هئي پر ويڙهاڪ بنهه نه هئي. ۽ اها ئي خوشحالي، موهن جي دڙي جي تباهيءَ جو اهم ڪارڻ بڻي.

سنڌ جي تاريخ جو هڪ دڪدائڪ باب اهو آهي ته سنڌ وري به سماجي طور پنڌي موت کاڌي آهي. يعني وڻجارن يا واپارين واري برادري وري واپس جاگيردارن طوق ۾ سوگهي ٿي آهي. يوناني عظمت جا اڀيرا معتقد اهو وساري وهندا آهن ته اٿان جا ڏاها سقراط، افلاطون يورپيڊس ۽ ٻيا ڏاهپ ڏئي، سنگ تراش، ديومالا جا معمار ۽ ٻين عجوبن جا سرجهار بي پاڙي گلدستي جو حصو نه هئا، پر گريڪ وڻجاري سماج ۾ ٽٽيل گل هئا. اهي ڏندين آڱريون ڏيندڙ عالم جيڪر مڪڻ هئا ته پوءِ گريڪ يا يونان وڻجاريڪو سماج کير مثل هو، ڇو ته پاڻي وٺڻ سان مڪڻ نه ٺهندو آهي.

انهيءَ حوالي سان ڪلچر جو ڪو به شاگرد، ڪلچر کي فائين آرٽس (= فنون لطيفه)، زبان ۽ ويچارن تائين محدود نٿو ڪري سگهي. هن کي ان سٽاءَ ۾ گروهه ۽ سماجي سرگرمي کي به شامل ڪرڻو پوندو آهي. ڪنهن به وڌندڙ ڪلچر جي اڀياس لاءِ صنعت ۽ ڪامرس، جن جي ڪري دولت پيدا ٿئي ٿي. ۽ ان دولت جي آڌار تي فن جا مختلف نمونا وڌن ويجهن ٿا، مک موضوع هوندا آهن. سڀاڻي جي سنڌ ڇا هوندي ۽ ان جا سگهارا اثر ڪهڙا هوندا؟ انهن ويچارن کي خودمختيار نون توڙي پراڻن سنڌين جي گروهن کي هر سرگرميءَ جو متو بنائڻو آهي. مثال طور آمريڪا ۽ انگلينڊ جيان هندستان ۾ به ”حڪمت عملي جو اڀياس ادارو Institute of Strategic Studies قائم آهي.

ساڳي طرح اُتي ٻيا به ڪيترائي خودمختيار اڀياسي ادارا جهڙوڪ خادمين هندستان سڀا، عمل جي ميدان ۾ آهن، جن ۾ اهي اسڪالر ۽ عالم ڪم ڪري رهيا آهن، جن پنهنجي زندگي ”سڀا جي هندستان“ کي سرجڻ لاءِ اڀري ڇڏي آهي. پر اسان اهڙن ادارن جي موجودگي ۽ اهميت کان اڃا به ٻيا ٻيا ڦرون. اسان جو سماج ٽيگريڊ ۽ ڄامڙن دانشورن جي قبضي ۾ آهي.

سنڌيلاجي اداري مان گهڻي ڪجهه جي توقع هئي پر قصو انهيءَ چوڻيءَ جي مصداق آهي ته ڪوٽيوسين پهڙاڙ پر نڪتو ڪوٺو. ٺلهو ساڳين موسيقارن جي ساڳي موسيقي محفوظ ڪرڻ يا ڪجهه قديم ۽ تاريخي شين کي ڪنو ڪرڻ کي سنڌي ڪلچر جي شعوري ۽ پرجوش اڀياس سان پرميچي نٿو سگهجي.

انهيءَ جمود جو هڪ سبب اهو به آهي ته اهڙا ادارا وڏن درسگاهن Universities جي تابع هوندا آهن، جتي جي سربراهه جي تقريبي سياسي بنيادن تي ٿيندي آهي، ۽ اقتداري واڳون غير عملي هٿن ۾ هونديون آهن. انهيءَ ڪري ڪنهن وائيس چانسلر جو خاص ڪم ٿاڻيدار جهڙو هوندو آهي، ۽ يونيورسٽيون، غير عملي ٽرن جي باهمي جهيڙن جو ميدان بنيل هونديون آهن. انهيءَ جي پيٽ ۾ خادمين هند سڀا جهڙا ادارا ئي خودمختيار ۽ علميت سان لاڳاپيل هوندا آهن.

ٿوري دير لاءِ آڪسفورڊ ۽ ڪيمبرج يونيورسٽين جهڙن خودمختيار ادارن جي سرگرمين کي نظر ۾ رکو ۽ اُتي قائم رويل سوسائٽين Royal Societies جهڙوڪ Royal Society of Science يا Royal Society of Arts کي جانچيو. ڇا اهي جڳ پرست ادارا به، جيڪي برطانيه جي عظمت جي واڌو ويجهه لاءِ پاڻ پتوڙي رهيا آهن، ڪنهن غير علمي هٿن جي قبضي ۾ آهن؟ سنڌ جي مستقبل لاءِ ويچاريندڙ گروهن جي جوڙجڪ جو دارومدار سنڌين جي سنڌ واسطي پيار ۽ اڀرنا تي آهي. اهڙن گروهن جو وڏو هٿ ضروري آهي. گهڻو ڪري سنڌ جي هر شهر ۽ هر واهڻ ۾ ٻه ڪن اهڙا به ماڻهو ملندا، جن سنڌ جي ماضي، حال ۽ مستقبل کي پاڻ اڀري ڇڏيو آهي. اهو ضرور آهي ته اهي مڙئي هڪ جهڙا باخبر نه هوندا. پر مسئلو اهو نه آهي. اهو ڪافي آهي ته سندن

من ۾ وطني محبت جو درياءُ موجزن هجي. انهيءَ ڪري انهن جي سرگرمي سنڌ يونيورسٽيءَ جي هڪ وڏي پگهاري پروفيسر کان به وڌيڪ هوندي.

سواءِ ڪن ٽن چئن جي، باقي پروفيسر ۽ محقق اڄ ڪلهه صرف بغير ناغي پگهار وٺڻ واري ديوتِي سرانجام ڏين ٿا. ميون کي ڪائينڊٽ ڪيئن جيان هي حضرت، يونيورسٽين ادارن، بورڊن جو رت پي رهيا آهن. انهن ۾ سڀاڻي جي سنڌ متعلق ويچارڻ ۽ سرگرم رهڻ جي اميد رکڻ ڀيرن کان پير گهرڻ برابر آهي.

دنيا جي سماجن ۾ قائم يونيورسٽين ۽ سکيا گهرن جا پروفيسر خاص ڪري هڪ ڳالهه جو روئو روئندا آهن: فن جو ڦهلاءُ وسيع ۽ وقت بيحد تنگ آهي. هتان جي صورتحال وري ان جي ابتڙ آهي. يونيورسٽين ۾ وڳوڙن جي ڪري جا بيڪاري ۽ وانڌڪائي پروفيسرن کي پلٽ پوندي آهي، تنهن کي غنيمت ڄاڻي اهي ڪافي ساري تحقيق ڪري پيا سگهن.

ايتري ساري بيڪار وقت جي درست واهپي سان سنڌ ۽ دنيا جي علميت ۾ حصيدار بڻجي سگهجي ٿو. پر ذميواري جي احساس کان عاري ڪو چڱو ڪم ڪري سگهندو؟ تنهن ڪري اهڙن اونداهن گهرن مان، جت بي حس رت پيا ڪ پريا پيا هجن، روشنيءَ جي اميد بي سود آهي. سڀاڻي جي سنڌ جو دارو مدار خادمن سنڌ جهڙوڪ انجنيئر ايم ايڇ پنهور جهڙن تي آهي. پنهور صاحب پنهنجي ڪرت ۽ سرگرميءَ جي حوالي سان سنڌيلاجي جهڙن ڏهن ادارن برابر آهي. ماضيءَ ۾ به اهڙا وطن پرست جهڙوڪ ديوان گدومل، ديوان وطن مل لالواڻي ۽ مرزا قليچ بيگ موجود رهيا آهن.

سنڌ ۾ قائم خانگي ڪتب خانن انهيءَ ڳالهه جي شاهدي ٿا ڏين ته سنڌ اندر جڏهن هندستان ۾ اڃان خادمن هند سپا نه جڙي هئي، تڏهن به سنڌ جا خادم موجود هئا. اهڙن خادمن سنڌ جي اڄ به سخت گهرج آهي. اهڙا خادمن وطن، وڏن بلڊنگن، جيڪي ويران يا بيڪار عملي سان ڀريل هونديون آهن، جي تانگهه ۾ نه آهن رهندا.

شاهه ڀٽائيءَ جي زندگيءَ جو گهرو اڀياس وطن پرستن جي رهنمائي ڪري ٿو. جڏهن سنڌ سياسي بدحالي جو شڪار هئي، تڏهن هن عظيم انسان ڀٽ ۾ اچي ديرو ڄمايو ۽ نئين سنڌ جي تصويرگري يا نقش نگاري

ڪيائين. سنڌ جي مختلف حصن مان ڪردار چونڊي، انهن سوني ڏاڳن کي تاجي پيتو بنائي، سنڌ جي ڪلچر جي اڻت ڪري عاليشان غالچو بنايو، جيڪو سنڌي ڪلچر جي نالي سان ڄاتو وڃي ٿو. سندس انهيءَ ڏاهپ پري سرگرميءَ مان نه صرف سنڌ پر ٻي انسانذات پڻ فيضياب ٿي آهي. پنهنجي ڌرتي ماتا جي خدمت وسيلي ئي ڪوئي ڪائناتي شعوريت جو معراج ماڻي سگهي ٿو. هن ليڪڪ جي محدود معلومات مطابق، پيو ڪو به اهڙو مسلمان شاعر ٿو ملي، جنهن اهڙي انداز ۾ پنهنجي وطن جي عظمت کي ڳايو هجي ۽ گڏو گڏ باقي عالم جي سڪار لاءِ به دعا گهري هجي.

ورهاڱي کان پوءِ جيڪي نوان سنڌي ٻڳا، تن مان ڪافي جهان ڇڏي چڪا آهن ته ڪي وري تيارين ۾ آهن. البت جي ورهاڱي کان پوءِ سنڌ ۾ جاوا آهن، تن جو اهو فرض آهي ته سنڌ کي ڌرتي ماءُ ڪري سمجهن. کين ڪٿي ڇا به نصيب ٿيو هجي پر انهن پنهنجو چهرو وڃايو آهي ته پنهنجي آبرو به - چهري تي عزت جا ماڪ ڦڙا (آبرو = آب + رو = چهري جو پاڻي)

انهن جي خدمت عالي ۾ مظهر يوسف هڪ نظم بعنوان ”بغير چهرن وارو هجوم“ لکيو آهي. ان جو هرگز اهو به مطلب ناهي ته سنڌ جي غدارن پيدا ڪرڻ ۾ ڪابه حصيداري نه رهي آهي. هتي ته ڪو وقت غدارن جي ئي گهٽائي رهي آهي.

سنڌ جي فتح واري داستان ۾ غدارن جون عمرون، رنگ روپ ۽ پيو لاڳاپيل تفصيل چڱي پر ملي ٿو. اهو ته ٺهيو پر ورهاڱي کان پوءِ وري سنڌ جي تاريخ به يسوع يهودا جي سرگرمين سان پري پئي آهي. بهرحال جيڪر هر جاءِ ٺهيو به فرد به سنڌ سان اربيل هجن، تڏهن به يسوع جيان سنڌ جي اها وائي هوندي ته ”جيڪر ڪي به پلمانس مون بابت ويچاريندا هوندا ته نيون آئون ساڻن گڏ هوندس“.

سو، اونداهيءَ کي پت پرائتو ڏيڻ يا گهٽ وڌ ڳالهائڻ کان بهتر ڪم اهو هوندو ته شمع کڻي جلائجي.

شاعر اصغر گونڊوي جي لفظن ۾ :

”جهان دو بوتلين رڪڊي وهي ميخانہ هوتا هي“

اهڙي نموني جو هڪ فارسي شعر آهي ته:

يڪ نالائي مستانہ زاجسي نا شايدائمر

ويرار شواد آل نشهر كي ميخانہ نا درد

(سنڌ ڪوارٽرلي واليم x، سال 1982 نمبر 2)

قرارداد پاڪستان – خودمختيار ۽ آزاد رياستن وارو ملڪ

23 مارچ 1940ع واري مسلم ليگي ٺهراءَ، جيڪو اڄ ڪلهه قرارداد پاڪستان طور ڄاتو وڃي ٿو، جو لڪنڊڙ لڳي ٿو ته يا ته آئيني قانون سان لاڳاپيل اصطلاحن کان صفا اڻ واقف هو، يا ان ٻولي جو ڪو زيرڪ ۽ زبردست ماهر هو. قرارداد جي اڀياس بعد اهو لڳي ٿو ته ”هيئن يا هونئن“ واري ڀٽڪائيندڙ راهه ڏي رهڻ جو ڪو رستو ئي ڪونهي. اهو آئين ته هن جي مستقبل جي پاڪستان مان مراد هڪ اڪيلو ملڪ آهي، ته پوءِ ان قرارداد ۾ خودمختيار Sovereign ۽ آزاد يا اڻ آڌاريل Independent رياستن جو خاص ذڪر ڪهڙي ليکي ٿيو آهي.

خود مختياري جي ڇا معنيٰ آهي؟ آزادي يا اڻ آڌارڻپ مان ڪهڙي مراد آهي؟

اهو ڪهڙو عظيم مفڪر فلسفي ۽ سياستڪار آهي، جيڪو ان نتيجي تي نه پڳو هجي ته خود مختياري توڙي آزادي جي معنيٰ آهي ته ڪنهن آزاد يا اڻ آڌاريل ۽ خود مختيار رياست جو اهو مطلق حق، جنهن تحت وٽيس ته اها جنگ جوڙي، يا امن جو ٺاهه ڪري، يا پنهنجي علائقي ۽ حدن؛ جن کي هو پنهنجو سمجهي ٿي، جو هر طرح سان بچاءُ ڪري.

اگر انهيءَ ڳالهه کي قبولجي ته پوءِ قرارداد پاڪستان ۾ ڪهڙي جاءِ تي اهو ذڪر آهي ته هندستان جي ٻنهي ڇيڙن تي موجود پاڪستان جي مستقبل جو رياستون، پاڪستان جا حصا Parts آهن؟ ڇا پاڪستان جي هر خودمختيار ۽ آزاد رياست کي اهو حق حاصل آهي ته اها پنهنجي خودمختياري ۽ آزاديءَ جو استعمال، عين خودمختياري ۽ آزادي جي گهرجن پٽاندڙ ڪري؟ جي نه ته پوءِ قرارداد جو ڪهڙو مقصد آهي؟

ڇا آئين به ٿي سگهي ٿو ته اهڙو اهم ترين ٺهراءَ، جنهن جي آڌار تي گڏيل هندستان جي مسلمانن جي لاءِ علحده وطن واري جدوجهد کي هلائڻو هو، سو آئين ئي هوائي نموني تڪڙ ۾ لکيو، پيش ڪيو ۽ ويڇاريو ۽ پوءِ اڪثريت سان منظور ڪيو ويو هوندو؟ بغير ڪنهن انهيءَ ڳڻ ڳوت جي ته

ان جي مواد مان اڳتي ڪهڙا نتيجا نروار ٿيندا - جڏهن ان ٺهراءَ کي سياسي ميدان ۾ عملي صورت ڏني ويندي؟ ۽ اهو به تڏهن، جڏهن ان ۾ ڪم آيل هر هڪ لفظ، ڪام، فل اسٽاپ وڏي معنيٰ رکندڙ هجي.

لاشڪ هيءُ ٺهراءَ يا قرارداد وڏي اهميت جو حامل آهي. جيڪڏهن علائقائي وابستگي ۽ داخلي اثرات جي شڪار ٿيڻ جي الزام کان بچڻ لاءِ ڪنهن پرديسي قانوني ماهر کي انهيءَ قرارداد جي وضاحت ۽ تشريح لاءِ تڪليف ڏني وڃي ته هو اهوئي ٻڌائيندو ته هن ۾ ڪنهن هڪ قوم جو نه پر گهڻن، انفرادي طور آزاد ۽ خود مختيار قومن جو ذڪر آهي، جيڪي ڪامن ويلٿ وانگيان گڏجڻ لاءِ خواهان آهن، ڇو ته هيءُ ٺهراءَ فيڊريشن ته پري جي ڳالهه ٿي، پر ڪنفيڊريشن يا خودمختيار ۽ آزاد رياستن واري هڪ قوم جي ضرورت کان به وڌيڪ جو ذڪر ٿو ڪري. اهو رڳو ڪامن ويلٿ جهڙي بندوبست ۾ ممڪن آهي ته ان جا رڪن آزاد ۽ خودمختيار هجڻ سان، پاڻ ۾ ڪنهن ڍلي ميٽاڪي جي صورت ۾ لاڳاپيل هوندا آهن. تنهن کان پوءِ هنن علائقن ۾ جهڙي نموني جي صورتحال آهي، انهيءَ حساب سان هتي ڪامن ويلٿ يا يوروپين اڪانامڪ ڪميونٽي European Economic Community جهڙو بندوبست سوڀارو ٿيندو، نڪي وفاق يا ڪنفيڊريشن. انهيءَ نظام تحت ئي خودمختيار ۽ آزاد رياستون پاڻ ۾ گڏجي ڪامن ويلٿ آف پاڪستان جي صورت اختيارِي سگهن ٿيون.

ائين، پاڪستان جو تشخص ۽ سڃاڻپ، يورپ جي تشخص جيان، قائم رهي سگهندي.

سند جو خزانو سند جي هٿن ۾ رهندو، پنجاب جي ملڪيت جا وارث پنجابي رهندا، وغيره. انهيءَ ڪري اڳتي هڪ رياست پاران ٻئي جو استحصال ڪرڻ وارو الزام پيدا نه ٿي سگهندو. ڇو ته انهيءَ لاءِ اهڙو موقعو ئي ميسر نه ٿيندو. پاڪستاني ڪامن ويلٿ جا رڪن، پنهنجي خزاني ۽ وسيلن جا پاڻ ئي مالڪ بنجي، پنهنجي طريقي ۽ ذهني ڍنگ سان ترقي ڪرڻ لڳندا.

ڪٿي گهڙي لاءِ اهو تصور ڪريو ته سنڌ جي هڙئي دولت، ايئر پورٽ ۽ سامونڊي بندر توڙي آبپاشي وارو وسيع نظام سندس مڪمل اختيار ۽ تصرف ۾ آهي ۽ هو جيئن چاهي ائين خرچ ڪرڻ ٿي لڳي. ته پوءِ ڇا اها چند سالن اندر مڙني ماڊرن يورپي رياستن، اٽلي ۽ جرمني جيان مالامال ۽ خوشحال ۽ ترقي يافته نه ٿيندي؟

لاشڪ ٻه سو سال اڳ، جڏهن سنڌ هڪ جاگيردارانه رياست هئي، تڏهن يورپ جون گهڻيون ماڊرن رياستون به انهيءَ نظام هيٺ ڊپيل هيون. ماڊرن بنجڻ وارو لقاءُ تمام ويجهي دور جي پيدائش آهي، ۽ صنعتي انقلاب جو سڌو پاڻو نتيجو آهي. جيڪو به ملڪ انهيءَ انقلاب مان مستفيض ٿيڻ واسطي آزاد، ان ڌريل ۽ خودمختيار هو، سو ”ماڊرن“ بنجي ويو. جاپان - مشرقي ملڪن جو انوکو نمونو، ۽ ٻن هزار سالن تائين شهنشاهيت جي پوڄا جي بنياد تي ڪڙي ٿيل ان ٿٽ جاگيرداريت ۾ پوريءَ طرح گتيل ۽ ڊپيل - يورپ کان اڌريل صنعتڪاري بعد جلدي ايڏي صنعتي طاقت بڻيو، جو پنجاهه سالن جي عرصي ۾ ئي 1904ع ڌاري ديوقامت روس کي شڪست ڏنائين. اهو ڏيندڙو جاپان ائين انڪري ڪري سگهيو، جو هو ائين ڪرڻ لاءِ مڪمل آزاد خودمختيار هو. جيڪر آمريڪا جپان کي اقتصادي خيرات واري نظام جي طوق ۾ سوگهو جهلي ها، جيئن انگلنڊ هتان جي ڪافي شاهي رياستن جي شهزادن سان ڪيو، ته پوءِ ڇا جاپان، پنهنجي انهيءَ ٻه هزار سالهه شهنشاهه جي اطاعت جي سهاري، شهنشاهه جي هڪ ئي حڪم ته ’جپان کي صنعتي ملڪ بنايو‘ کي اکيون پوري عملي صورت ڏيڻ جو اهل هجي ها؟

ڪامن ويلٿ منجهه خودمختياري، قومن وچ ۾ گڏيل سهڪار جي قل کي وڌائي ٿي؛ منجهن هڪ جهڙائي جو احساس پيدا ڪري ٿي - جيئن قومن جي برطانوي ڪامن ويلٿ مان اڀڙجي ٿو. ڪامن ويلٿ جو ٽيندڙ ماڊرن ۽ صنعتي رياستن جو نه رڳو اقتدار بلڪه هميشه وڌندڙ دولت ۽ پونجي سندن ئي پنهنجي هٿن ۾ رهي ٿي. نيپولن جي شهنشاهيت ۾ شامل يورپ ۽ هاڻوڪي ماڊرن يورپ کي پاڻ ۾ ڀيٽي ڏسو: ٻي مها ڀاري لڙائيءَ جي زبردست اثراندازيءَ توڙي ڪيترن المين ۽ گهوٽالن جي باوجود اهي اڄ به خودمختيار ۽

آزاد رياستون آهن ۽ ڪنهن پر به اُهي پاڻ کي روسي رياست جهڙي حيثيت ڏيارڻ نه گهرنديون.

انگريزن پاران هندستان کي مغل هندستان جيان پنهنجي جهنڊي هيٺ آڻڻ لاءِ ورتل ڪوششون، انهيءَ ڪري به ثابت نه ٿيون، جو ڪيتريون رياستون مغل سلطنت جي جهڙن سان خودمختيار ۽ آزاد قومن جي حيثيت ماڻي چڪيون هيون ۽ پنهنجي قومي تشخص جي حوالي سان سياسي طرح متحرڪ بڻجي ويون هيون.

انهن مان گهڻين قومن کي پنهنجا علحده علائقا ۽ حدون، ٻوليون ۽ تهذيبن ۽ وڏي ڳالهه ته پاڻ ۾ انهن تفاوتن ۽ خصوصيتن جي آڌار تي جوڙيل لڳاتار جنگين جي تاريخ حاصل آهي.

پنهنجي سر مغل سلطنت جي ٽوڙ ڦوڙ وارو بي شڪل ۽ بي جوڙ نمونو به انهيءَ ڳالهه کي واضح ٿو ڪري ته ڪٿي نظام جي علائقن ٽوڙي ٿوري وقت لاءِ قائم ٿيل مرهٽا سلطنت اندر مختلف قوميتون اچي ڳاهت ٿيون هيون، پر پوءِ به سنڌ، پنجاب، بنگال، ڪرناٽڪ، تامل لينڊ ۽ ٻين اهڙن ايراضين - جي پنهنجي ٻولي، تهذيب ۽ تاريخ سان سڃيون ۽ پنهنجي علحده تشخص جي شعور سان هٿيار بند هيون - جو اڀار خاص طرح جو ۽ اهم ترين هو.

انهن جي انهيءَ جدا گانه تشخص يا انفرادي مخصوصيت کي انگريز پنهنجي مقصدن لاءِ پڻ استعماليو - سندن وچ ۾ سڪ جو ڪوبه ناتو باقي نه رهيو هو. انگريزن بنگال کي مدراسي فوج جي مدد سان فتح ڪيو، يوپي [اتر پرديش] تي قبضي لاءِ بنگال فوج مددگار ثابت ٿي، بلووي يا جنگ آزادي کي گهٽڻ لاءِ پنجاب ۽ حيدرآباد دکن جي فوجن جي سهائتا ڪم آئي، سنڌ کي بمبئي فوج جي مدد سان فتح ڪيو ويو وغيره وغيره.

برطانوي سلطنت ۾ شامل بيٺڪن کي پاڻ ۾ جنگ ۾ نه ڪرڻ يا ٻي جنگ ۾ شرڪت نه ڪرڻ واري حڪمنامي توڙي انگريز وڻجاريڪن (Mercantile) مفادن ۽ ننڍي ڪنڊ جي ٻين قومن ۽ قوميتن جي وڻجاريڪن مفادن وچ ۾ قائم سنگ ۽ اشتراڪ جي آڌار تي مختلف فوجي ۽ انتظامي

طبقن کي مطيع بناڻي مختلف قومن ۽ قوميتن جو اهڙو حال بنايو ويو، جو اهي باوجود انهيءَ حقيقت جي ته چند پيڙهيون اڳ فوجي لحاظ کان تمام متحرڪ هيون، پنهنجي آزادي ۽ خودمختياري لاءِ اڀرندڙ ٽڙپ کان محروم ٿي ويون - ايتري تائين جو تاريخ جي فخر کان به محروم ٿي ويون.

انهيءَ هوندي به منجهن موجود ڪرداري ۽ انفرادي خصلتون نهوڙجي ۽ متجي نه سگهيون، ۽ نه ئي انهن جون زبانون ۽ ٻوليون دزجي سگهيون. پاڻ انهن کي هينئر اهڙي مهميز - ڇا پخاني جي قيام سان - ملي جيڪا اڳي حاصل ٿي نه سگهي هئي.

پوءِ به جڏهن انگريزن هتان پٿاريو، تڏهن انهن هتي نه صرف، ٻين بيٺڪي ۽ سامراجي قوتن جي پيٽ ۾ وڌيڪ بهتر ترقي ۽ انتظاميه جو نظام ڇڏيو، پر انهن ٻن ورهايل علائقن ۾ وڌيڪ ڪنهن ورهاست لاءِ ڪروڙ يا ناخوشگوار احساس به ماڻهن جي من ۾ ڇڏيو.

انهيءَ احساس جو اهو ڪرشمو هو، جو لياقت نهرو پيڪٽ جوڙيو ويو، جنهن جي ذريعي انهيءَ ڳالهه تي راضيو ڏيکاريو ويو ته هن بعد ٻنهي ملڪن ۾ وڌيڪ ورهاست واري رحجان کي نه همٿائبو. ائين هندستان ۽ پاڪستان کي دهلي ۽ ڪراچي جيان هڪ محور جي ٻنهي ڇيڙن تي جهلي بيهارڻو هو. پر تاريخ ۽ تهذيب جي مختلف ڇڪن، جيڪي پاڪستان جي نسبت ۾ ڪافي سگهاريون ثابت ٿيون، جي مهيني 1972ع ڌاري ٻه قومون يعني هندستان ۽ پاڪستان ڦري ٿي قومون يعني هندستان، پاڪستان ۽ بنگلاديش بڻجي ويون.

هوڏانهن هندستان ۾ دراوڙستان، آزاد آسام، ناگالينڊ ۽ ويجهڙ ۾ سڪستان لاءِ لڳندڙ نعرن ۽ وڏن عوامي ميڙن ۾ باربار هندستاني جهنڊو نذر آتش ڪرڻ واري عمل کي معمولي معاملو نٿو قرار ڏئي سگهجي. جيتوڻيڪ هندستاني آئين ۾ ٻين ڳالهين سان گڏ اهو نقطو شامل آهي ته هر آئيني رياست مرڪزي ڌيان ۽ پرگهور جي هڪ جيتري حقدار آهي.

پر مختلف ۽ تڪراري تاريخن جي نئين سر سجاڳيل قوتن توڙي اقتصادي خودمختياري جي موجن وارين يادن کي ڇا ٿو ڪري سگهجي؟

گاندھيءَ جي طاقت جو راز

آئون *75 سالن جو اچي ٿيو آهيان. موت آيو ڪي آيو. دل پئي گهريم ته مهاتما گاندھيءَ جي سگھ جو راز - جيترو مون پروڙيو آهي - قلم جي گھيري ۾ آڻيان ته جيئن آئيندي جا اڳواڻ ان مان لاپ پائي سگھن.

مهاتما گاندھي جي آفريقا ڇڏي هندستان وارد ٿيڻ کان به سوڪن سال اڳ، سال 1818 ع ڌاري راجا رام موھن رائي، انگريز سرڪار کان اها گھر ڪئي هئي ته هندستان ۾ به حڪومتي طريقو ساڳيو ئي سندن پنهنجي ملڪ انگلنڊ جهڙو اپنائيو وڃي - پر ڪو به ڪڙتيل نه نڪتو.

سال 1900 ع کان وٺي ٻين ڪيترن ناليوارن تقرير بازن جهڙوڪ سر فيروز شاھ مهتا، تلڪ، سڪلاتوالا ۽ گوڪلي اها ساڳي گھر آوازندا رهيا - پر ڪو به ڪڙتيل نه نڪتو.

هنن صاحبن ڏاڍي نياز ۽ نوڙت سان انگريزن آڏو آزادي، آچي جي نڪتن کي واضح ڪيو. پنهنجي ڪيس کي مضبوط بنائڻ لاءِ هنن شيڪسپيئر، ملٽن، برڪ، شيريدن، جان اسٽيوارت مل، بائن، شيلي ۽ ڪيٽس جي لافاني ويچارن جا حوالا ڏنا. ۽ شايد اهو پهريون ڀيرو هو، جو انهن مصروف انگريز سياستڪارن کي، هندستاني ذريعن وٽان ئي اها آگاهي ملي ته انگلنڊ جي علمي خزاني ۾ آچي، مساوات ۽ پائپيءَ جي موضوعن تي عالیشان ويچار موجود رهيا آهن، جن لاءِ سندن (انگريزن) جو وهم هو ته اهي انقلابي فرانس - نڪي نيپولين واري فرانس - جي دين آهن.

انگريز صاحبوڪ هندستاني عالمن جي انهيءَ سرگرميءَ تي سرها ٿيا، ڇو ته ان جي بدولت کين پنهنجي وطني ادب جا لازوال شهپارا واپس مليا - پر پوءِ به ڪو ڪڙتيل نه نڪتو.

ترت پوءِ گاندھي اڳيان اچي ٿو. گاندھيءَ کي نڪي شيڪسپيئر ۽ ملٽن جي ڪا وڏي ڄاڻ هئي، ۽ نه ئي انگريز عالم برڪ جيان لفظ گيريءَ

تي دسترس حاصل هئي. سندس انگريزيءَ جو دائرو ميٽرڪ واري سطح جيترو مس ٿيندو. بهرحال اهو ذخيرو سهڻن ۽ سڀيتن لفظن تي مشتمل هو.

هن انگلنڊ کي انگلنڊ جي عظمت ياد ڏيارڻ ٿي گهري.

گانڌيءَ ڄاتو ٿي ته هندستاني عالمن، جيڪي مطالبو پئي پيش ڪيا آهن، سي عوامي مفادن سان ميل نٿا کائين. هن کي پليءَ پٽ پروڙ هئي ته هندستان جو اڻ پڙهيل عوام سال جا ذري گهٽ اڻ مهينا بيڪار رهڻ ڪري، بکن ۾ پاهه ٿي، زندگيءَ جا ڏينهن پيو گڏيندو هو. اهڙي اڏيتناڪ ۽ ڪرناڪ حالتن ۾ بدحال ۽ خالي پيٽ عوام واسطي آزاديءَ آڇي ۽ لوڪراڇ جا ويچار ڪهڙي اهميت رکندا. انهن لاءِ ته بس ٻه پئسا ڏهاڙي ڪمائي وڏي ڳالهه هئي. ٻي ڳالهه سان هنن جو ڪهڙو سروڪار؟

گانڌيءَ سوچي سمجهي چرخو کنيو ۽ ڪپهه ڪٽڻ ۾ جنبي ويو، ته جيئن کاڌيءَ جا ڪپڙا اڻي سگهجن، جيڪي ڏيساور مان گهرايل يا مقامي ڪارخانن ۾ تيار ٿيل ڪپڙي بدران اوڍيا وڃن.

گانڌيءَ جي اها رٿا ڪن نامور اقتصادي ماهرن کي پسند نه آئي. هنن گانڌيءَ کي سمجهايو ته چرخي تي ساندهه اڻ ڪلاڪ ڪم ڪندڙ رڳو ٻه يا ٽي آنا ڏهاڙي ڪمائي سگهندو، تنهن ڪري اها سرگرمي اقتصادي دائري ۾ اچي نه سگهندي. گانڌيءَ انهيءَ نڪتي نظر کي رد ڪندي واضح ڪيو ته 'جيڪي مرد توڙي مايون سال جا اڻ مهينا لڳاتار هڪ ٻه پئسو ڪمائي نه سگهندا آهن، ۽ بکن ۾ پيا پاهه ٿيندا آهن، تن لاءِ ٻه آنا ڏهاڙي ڪمائي ته بادشاهي برابر آهي. پوءِ اها ڳالهه ڪهڙيءَ پر غيراقتصادي ٿيندي؟'

ائين ملڪ جي ڪنڊ ڪڙڇ ۾ اهو هلي ويو ته هڪڙو اهڙو ماڻهو ملڪ ۾ وارد ٿيو آهي، جنهن جو چيو مڃڻ سان سان پيو نه ته اسين ٻه ٽي آنا روزانو ڪمائي سگهنداسون. عوام پنهنجي شڪر گذاريءَ جو اظهار گانڌيءَ کي مهاتما ڪوٺي ڪري ڪيو.

سن 1924ع ڌاري گانڌيءَ هندستان جي وائسراءِ لارڊ ريڊنگ کي هڪ

خط لکيو: "منهنجا پيارا ريڊنگ! انگ اڪري سالنامي Statistical Year Book

موجب هندستان جي سراسري في ڪس آمدني اڌ آڻو ڏهاڙي آهي. لنڊن مان جاري ٿيل شاهي مينوئل مطابق اوهانڪي وائسراءِ ۽ گورنر جي حيثيت ۾ هر ماه چاليهه هزار روپيه پگهار ملي ٿي. آڻون اهو ڄاڻڻ تو گهران ته ڪهڙي طرح اڌ آڻو روز ڪمائيندڙ مالڪ چاليهه هزار ماهيانه پگهار گڙڪائيندڙ نوڪر رکي تو سگهي؟“

گانڌيءَ کي پهرئين پهرئين، ڊاڪٽر ڪچلو، ڪنهن عوامي جلسي ۾ قائد اعظم گانڌي ڪري ڪوٺيو هو. ائين گانڌي پهريون فرد هو، جنهن کي اهو خطاب ڏنو ويو هو. گانڌيءَ جي سگهاري ۽ اثرائتي هئڻ جو اهم ترين ۽ اصلي راز به اهوئي آهي ته هن هميشه ڪت خلق جي مفادن کي اهميت ڏني. مثال طور 1890ع ڌاري سوامي وويڪانند اچوٽيئي Untouchability خلاف زبردست بيان بازي ڪئي پر ڪجهه ڪين وريو. پر جڏهن گانڌيءَ ساڳئي مسئلي کي کنيو ته اهو معاملو زباني ڳالهه کان وڌيو. هن پاڻ بذات خود ڪاڪوس ميٽيا ۽ پنگين جي پاڙن ۾ رهائش اختيار ڪئي. انهيءَ بعد ته اها ڳالهه مشهور ٿي ته هندستان حڪومت جو اثراتو مرڪز ملڪ جي ڪنهن نه ڪنهن هريجن ڪالونيءَ ۾ هوندو آهي.

اسين کڻي سندس عظمت جا انڪاري هجون - ان سان سندس ذات تي اثر نٿو پوي - پر اها روشن حقيقت آهي ته هو اقليتن جو محافظ هو. سندس قاتل ناٿورام گوبسي ڪورٽ ۾ بيان ڏنو هو ته ”هن (ناٿورام) انڪري گانڌيءَ کي ماريو، جو هو عام مسلمانن جو تحفظ پيو ڪري.“ ورهاڱي کان پوءِ اڄ اهي مسلمان پنهنجي خير خواه اڳواڻن کان محروم آهن ۽ ٻي آباديءَ جا موچڙا پيا کائين.

گانڌي انسا جو پيروڪار هو. انهيءَ ڪري هن ڪڏهن به ڪنهن کي ائين نه للڪاريو ته منهنجي ڪهاڙي جي ڌار تيز آهي، سو بيهه ته خبر وٺان.

ڳالهه جو مقصد ته سنڌي اڳواڻ به تڏهن گهريل سگهه ماڻي سگهندا، جڏهن اهي پڻ گانڌي وانگر خلق جي مفادن کي اهميت ڏيندا، انهن لاءِ پاڻ پتوڙيندا ۽ سک نه سمهندا.

آئون ڀانيان ٿو ته اهو ويچارڻ بيجا نه ٿيندو ته سنڌ توڙي بنگلاديش ويجهڙ واري تاريخ ڪهڙو رخ اختيار ڪري ها، جيڪر مجيب ۽ ڀٽو فوجي اقتدار جي خاتمي بعد، پنهنجي پنهنجي علائقن ۾ مختصر صدارتي تقريبات بعد اقتدار تان دستبردار ٿي عوام کي معاملن هلائڻ جي دعوت ڏين ها.

اهو ممڪن هو ته هو عوامي دٻاءُ کان مجبور ٿي اهڙي راهه رهن ها، جيڪا تاريخ ۾ گهٽ ۾ گهٽ برصغير ۾ ته ڪن اڳواڻن اختياري آهي.

هٿلر جي ناڪاميءَ جا سبب ڄاڻائيندي، ڪنهن ماڻهو انهيءَ راءِ جو اظهار ڪيو هو ته هن کي اها ڀيٽ ئي ٿئي پئي ته کيس ڪٿي احتياط ڪرڻ گهرجي. گانڌي جڏهن ڪانگريس جو اهم ترين ۽ بي بدل اڳوڻ بڻجي ويو ته هن، ڪانگريس جو، جيئن پاڻ چونڊو هو، محض چار آنا پرينڊر رڪن، بئجڻ کان انڪار ڪيو. ڪي مٿ موڙهيا، ڀلي انهيءَ عمل کي منافقي ڪوٺين.

گانڌي اعلى درجي جو اخلاقي اڳواڻ هو. هن پاڻ کي ڪانگريس کان سرڪاري طور الڳ رکيو، پر پوءِ به ڪانگريس سان سرڪاري طرح لاڳاپيل ميمبر جهڙوڪ نهرو ۽ پٽيل سندس اخلاقي جرئت آڏو بي وس هوندا هئا. اهو گانڌيءَ جي ئي سکيا جو نتيجو هو، جو، جڏهن کيس ماريو ويو، تڏهن اهڙن هيڃانهن حالتن ۾ به هندستاني سياست ۽ حڪومت ۾ ڪو بحران نه پيدا ٿيو.

اها حقيقت غور طلب آهي ته هڪ طرف نهرو ۽ پٽيل جهڙا سگههه اڳواڻ ڪانگريس ڪميٽي جي صدر آڏو جوابدهم رهندا هئا، پر ٻئي پاسي لياقت علي خان هو، جنهن هڪ ئي ڌڪ سان مسلم ليگ جي صدارت تي قبضو ڪري جماعت جو ٻيڙو ٻوڙي وڌو. ٽيڪنيڪي طرح هيءُ (لياقت علي خان) ان جماعت يعني مسلم ليگ جو اهڙو خادم هو، جهڙي نموني ونسٽن چرچل صاحب، هائوس آف ڪامنس (دارالعوام) جو نوڪر هو.

لياقت عليءَ جي انهي ڪارستاني ڪري پاڪستان ۾ لوڪراچ جون پاڙون پختيون ٿي نه سگهيون آهن. اسين اڄ تائين سندس ڪئي جو ڪيتو پيا لوڙيون.

جيڪر لياقت علي خان، غلام محمد، سڪندر مرزا جو وجود نه هجي ها ته هوند ان طرح لوڪراچ جي تباهي نه مچي ها ۽ اسانڪي هر روز تارا مسيح ڏسو نه پوي ها.

اهڙين حالتن پيدا ٿيڻ جا سبب ڪهڙا آهن؟

ظاهر آهي ته سوچي سمجهي ڄاڻي ٻجهي دينادستي عام ماڻهو کي وساريو ويو آهي - اهو ساڳيو عام ماڻهو انگلنڊ ۽ آمريڪا ۾ چرچلن ۽ نڪسنن جي چونڊ توڙي نيڪالي جو ڪل اختيار رکندڙ هوندو آهي.

انڊين ڪانگريس جو سرڪاري يعني چار آنا پرينڊڙ ميمبر نه هوندي به گانڌي عوامي قوت جو نمائندو بنيو رهيو. اهو سندس سکيا جو نتيجو هو جو سندس ناگهاني موت به سياسي ڏيوالپڻي، آئيني بحران ۽ مارشلانن جو سبب نه بنجي سگهيو.

* مضمون لکڻ وقت ليکڪ جي عمر

(سنڌ ڪواٽرلي، 1985، نمبر 1، واليوم XIII)

سنڌي هاڪاريت - آئيندي جو آسرو

ماڻهوءَ جا سماجي زندگي دوران ٿي ورتاءُ سامهون اچن ٿا: هڪ پر اعتماد يا هاڪاري، ٻيو تابعداري يا ناڪاري، ۽ ٽيون غير فيصله ڪن يا غير جانبدار. اهي ٽيئي وري هڪ ٻئي کان مڪمل علحده به ڪونه آهن. اهي هڪ ٻئي سان سلهاڙيل نظر اچن ٿا، پر انهن جو ميلاپ ائين ڪونهي، جيئن مختلف رنگ، پنهنجو اصلي رنگ ختم ڪري نئون رنگ جوڙيندا آهن. انهن جو ميلاپ ائين آهي جيئن رنگ انڊلٽ ۾ يا ڪنهن اسپيڪٽرم ۾ مليل هوندا آهن. هتي هر رنگ - واڱڻائي، نيرو، آسماني، سائو، زردو يا نارنگي - علحده نظر ايندو. ها ائين ضرور آهي ته مختلف رنگن جي چيڙن وچ ۾ آميڙش، اٽاچرو اڪيان ڏسندڙ تي هڪڙو اثر ته اسپيڪٽروسڪوپ ۾ Spectroscope سان ڏسندڙ تي ٻيو اثر ڇڏيندي آهي. اسپيڪٽروسڪوپ جي ذريعي سان رنگن جون پٽيون فارنهوفر Forinhoffer جي ليڪن سان جدا جدا ٿيل نظر اينديون آهن. اهڙو مشاهدو اسان کي اوترو مزو نه ڏيندو، جيترو انڊلٽ کي ڏسندي، ڌرتي ۽ جنت جي ميلاپ جو تصور ماڻجي ٿو.

ائين هي سماجي زندگيءَ جا ٽي مک نمونا، زندگي لاءِ ٽن روين جي شڪل ماڻين ٿا، جيئن انڊلٽي رنگ.

هڪڙو رويو هاڪاريت يعني ماڻهو جي پر اعتماد آهي ته ٻيو وري ان جو مخالف رويو آهي يعني ناڪاريت. ٽيون وري غير مستحڪم رويو آهي يعني غير جانبداري.

اهو هاڪاري رويو آهي جنهن ماڻهو کي انسان بنايو آهي - ماڻهو جيڪو جسماني طرح ضعيف آهي، تنهن هاڻين، اٺن، گهوڙن، جهنگلي مينهن، مگرچن، جيتن ۽ ٻين ڳاڻ ڳڻين ساهوارن تي فتح پاتي، کاڌي جي پيداوار لاءِ فطرت کي تابع بڻايو، پهاريون سرڪيون ۽ پاڻ کي فطرت کان بالاتر پانيو. اها ٻي ڳالهه آهي ته هزارين سال اهو ساڳيو آدمي زلزلن، ٻرندڙ جبلن، جنگلي باهين، طوفاني هوائن، برفاني ڇپن ۽ ٻوڏن آڏو بيوس رهيو آهي ۽ قديم خدان آڏو، جن کي هن، انهن لقائن جو ذميوار ٿي سمجهيو، گيسيون ڪندو

رھيو. لکين اھڙيون دعائون ۽ منتر آھن، جن ۾ انھن ديوتائن کي ريجھائڻ لاءِ يا وڌيڪ تباھي ڪرڻ کان باز رھڻ جو وينتيون ڪيل آھن. پراعتماڊ يا ھاڪاري روپي ۽ ناڪاري يا پاڻ ڦٽو ڪرڻ واري روپي جي وچ ۾ وري ھڪ ٽيون روپو سامھون ٿو اچي - شين کي بغور جانچي محفوظ رکڻ جو: ٿڌائي پر ڦڙتائي سان اھو مشاھدو ماڻڻ تہ ماڻھو، چيزون يا واقعا ڪم ڪن پيا، ڪيئن پيا ڪن، ڇا اڳتي بہ اھڙي روئيداد رھندي يا نہ؟ انھيءَ ڪرت جي ھاڻي يا پوءِ اھميت ھوندي يا نہ.

اچو تہ انساني تاريخ تي (فلسفيانہ، سياسي، اقتصادي، ادبي، اخلاقياتي، جمالياتي، سماجي، ڪلچري ۽ صوفيانہ جھڙين ڦيرن ۾)، سنڌ جي حوالي سان اٽاچرري نظر وجھون. جھت پت ۾ اھو پڌرو ٿئي ٿو تہ ڪيتري حد تائين قديم سنڌي ڪلچر، موهن جي دڙي ۾ وڌيو ويجهو آھي. (ڪلچر مان مراد زندگيءَ جو ھڪڙو پھلو جھڙوڪ موسيقي يا مصوري نہ آھي ھوندو آھي پر ڪلچر انساني حاصلاتن جو مجموعو يا ميڙ آھي.)

قصو اتي ختم نٿو ٿئي. سڪندر جي سنڌ تي ڪاھ جو احوال جيڪو يوناني تاريخدانن ڏنو آھي. تنھن موجب سڪندر پنھنجا چاڙتا اندرون سنڌ روانا ڪيا تہ جيئن اھي ڪا اھم ڇاڻ حاصل ڪري اچن. انھن سڪندر کي اچي ٻڌايو تہ چڀي چڀي تي قديم شھرن جا آثار نظر اچن ٿا.

موهن جي دڙي جي تباھيءَ کان وٺي عربن جي فتح تائين ڪيترائي تفصيل گھربل آھن. پر پوءِ بہ چچنامي جي بين السطور کي پڙھندي اھا پروڙ پوي ٿي تہ عربن کان اڳ واري سنڌ ڪيتري خوشحال ھئي. ھاڻي مادي آسودگيءَ جو نالو نيشان بہ نٿو ٿئي. اھا حالت ناڪاري روپي جي دين آھي.

ماضيءَ ۾ سنڌ جو خوشحال ھئڻ مان اھا مراد وٺبي تہ ان جا رھواسي، جيئن رابرٽ انگروسل ٻڌائي ٿو، خوش خرم ۽ پراعتماڊ ھئا، ۽ وطني محبت سان سرشار ھئا. سنڌ مايوسي کي ويجهو اچڻ نہ ڏنو، سو خوشحالي جي گھيري ۾ رھي.

سنڌ جي ٻن نامور پتن پٽوالا ۽ پنھور جون لکيتون اسان کي ٻڌائين ٿيون تہ شھرن جي ٺھڻ توڙي ڊھڻ ۾ سنڌوءَ جو ڪيترو حصو رھيو آھي.

هنن بيرحم واريءَ جي ڌڻن هيٺيان، سنڌ جي هاڪاريت جي بي بها پيداوار به دفن ٿي ويئي. بار بار پر ٿور وقتي، سنڌ جي رهواسين پنهنجي پسگردائيءَ تان پنهنجو قبضو وڃايو آهي. ڇو ته سنڌونديءَ، اوچتو ئي اوچتو، بنان ڪنهن اندازي جي رخ پئي تبديل ڪيو آهي. پر پوءِ به اها سنڌ جي ماڻهن جي هاڪاريت آهي. جو هنن نه زمين جي ڪيڙيءَ کي ترڪ ڪيو ۽ نڪي شهرن جي اڏاوت کان باز رهيا. هو وري به مادي توڙي غير مادي شين جي تخليق ۾ رڌل رهيا.

جڏهن به ڪو موقعو مليو آهي ته سنڌي هاڪاريت وڏي زور سان اڳتي آئي آهي. جيئن ڄام نظام جي دور حڪومت ۾ نظر اچي ٿو. جيڪڏهن هن کي باڪمال ڪري وٺجي، ته پوءِ ياد رکڻ گهرجي ته ڪماليٽ يا اوج بغير ڪنهن بنياد يا آڌر جي حاصل نه ٿيندو آهي. ٺٽي جي نه وسهڻ جهڙي خوشحالي پويان سنڌي هاڪاريت ۽ پراعتماڊيت ته هئي.

موهن جي ڌڙي کان وٺي ڪري وٺج واپار توڙي علميت ۾ هاڪاريت جو عمل دخل رهيو آهي. تور ۽ ماپ جا اوزار، شطرنج، نچڻي جو مجموعو، اناج جو گودام، ۽ ويڙه سان لاڳاپيل هٿيارن جي اٿهونڊ، شهرن جي رٿائتي اڏاوت اهو وائڪو ٿا ڪن ته تمام پراڻي دور ۾ به غير معقوليت جو پاڇو نه پيو هو ۽ تسلط ۽ انتها پسنديءَ جي جاءِ تي، سيڪيولر ۽ پر امن رويي غالب رهيا.

هاڻي، جڏهن ماڻهو انسان بنيو - ان ڪري نه ته کيس ٻه ٽنگون، ٻٽيهه ڏنڊ، ٻه پير، ٻه ٻانهون آهن، پر انساني دانش جي ڪري - تڏهن سنڌ جي قديم سڀيتا واضح ٿي ڪري ته اتي انساني دانش، معقوليت جو هت پڪڙيو. جنهن جو اظهار آرٽ، صنعتن، شهرن جي رٿا بندي، انفراديت (علحده گهر) ۽ سهڪاري زندگي ۽ اناج جي ذخيري ڪرڻ جهڙن فعلن ۾ ملي ٿو. ائين معقوليت ۽ امن جو بول بالا ٿيو.

جيڪر ائين آهي ته پوءِ ڀلا اسين انهن سنڌي حاصلاتن کي هاڪاريت جي فتح ڪوٺيون يا نه؟

شايد ان سوال جو جواب هائوڪار ۾ اچي. ڇو ته لفظن سان لاڳاپيل معنائن کي جيئن جو تيئن رکندي، اهو اندازو ٿو ٿئي ته انسان طاقت جو استعمال تڏهن ڪيو آهي، جڏهن ڪا شيءِ اڳتي نه رڙهي يا راهه روڪ سامهون آئي.

مثال جي طور ماڻهو نرم ميوو کي زور ڏئي ڦهندو ڪونه، البت ٺوس سوپاريءَ کي پٿر سان ڀڃيندو. ڇو ته اها ان ميوو جي ان نرم ۽ نازڪ نه آهي. ائين نرم ترين ميوو کي ڦهڻ جو عمل توڙي سوپاريءَ جي تڙ کي ڇڻڻ جو عمل، غير مناسب، بي فاعده ۽ غير معقول بنبو.

”سو ماڻهوءَ کي جڏهن امن سان هٿ حاصل ٿئي، تڏهن هٿيار ڇو ڪئي.“ اها ئي معقوليت، اجتماعي زندگي ۾ وڻج واپار، صنعتڪاري ۽ فطري قوتن تي غلبو ماڻڻ واري مرحلي ۾ ڪارفرما رهي آهي.

بهرحال ان جي اها مراد به ڪانهي ته سنڌين هميشه پنهنجو بچاءُ نه آهي ڪيو - جيئن ڪنهن ڪاهه جي نتيجي ۾ موهن جي دڙي جي تباهي دوران نظر اچي ٿو.

رني ڪوٽ ۽ ٻين اهڙن ڪوٽن جي سنڌ اندر موجودگي، انهيءَ مد ۾ پڌرو ٿي ڪري ٿي ته سنڌين ملٽري پهلوءَ کي صفا رد نه ڪيو آهي. انهيءَ سلسلي ۾ عربن جي فتح وارو داستان ئي ٻڌائي ٿو ته سنڌين پنهنجي ماتر يومي لاءِ ڪيتري نه ويڙهه ڪئي آهي.

يقينن، جيئن لڳي ٿو ته محمد بن قاسم جي ڪاهه ڪا پهرين ڪاهه نه هئي. ان کان اڳ ۾ به ٿي ڪاهون ڪچليون ويون هيون. وري محمد بن قاسم به سولائيءَ سان سنڌ تي قبضو نه ڪيو هو، هو ملٽري جي روڪن کان، حجاج بن يوسف کي آگاهه ڪندو هيو. پوءِ ان جي درٻار ۾ موجود نوبنا مشير ۽ ماهرين صورتحال جو تجزيو ڪري صلاح مشورا اُماڻيندا رهندا هئا، ان کان علاوه سندس لشڪر کي اهڙيون ٻيڙيون يا غوراب ميسر هئا، جي پاڻيءَ جي لهواري جي ابتڙ اڳتي ٿي وڌيا. پوءِ هو ڪيترين جاين تي سنڌين سان جهيڙ ڪائيندو، قابض ٿيو هو. راجا ڏاهر پاران حريف شهزادن کي هڪ ٿي وڙهڻ جو سڏ، نظام ۽ مرهٽن کي ڏنل ٿيپو واري سڏ سان ملي ٿو.

اڃان وڌيڪ اهو ته سندن يعني راجا ڏاهر ۽ ٽپو جا آخرين لفظ بلڪل هوبهو نه هوندي به ڪافي ملندڙ جلندڙ آهن. پوءِ جي تاريخ به اهڙن ڳاڻ ڳائين جهيڙن سان ڀري پئي آهي، جيڪي سنڌين بينڪي قوتن يعني عربن سان جهوڻيا. ائين عربن جي فوجي يا سماجي موجودگي ختم ٿيندي وئي. جڪا آخر محمود غزنوي پاران عرب شهر منصوره کي تاراج ڪرڻ پڄاڻان، پڄاڻيءَ پهتي. (چيو وڃي ٿو ته انهيءَ منصوره شهر ۾ ئي محمود غزنويءَ کي اها ڄاڻ ملي ته سومناٿ جي مندر ۾ بي بها خزانو لڪل آهي ۽ هي هتان ئي سڌو سومناٿ ڏي ڪاهي ويو).

منصوره جي تباهيءَ کان وٺي بلوچن جي ڪاهن تائين، راجپوتانه توڙي سنڌ ۾ راجپوت راج ڌڻي رهيا، پر باهمي جهيڙن انهن کي ايترو ته ڪمزور ڪيو جو هو بلوچن جي ڪاه جو مقابلو نه ڪري سگهيا. بلوچ پهرين ته فاتح بنجي آيا، پر پوءِ هو سنڌي وڌيڪ ۽ بلوچ گهٽ بنيا. ڇو ته بلوچستان بلڪل ويجهو هو. تنهن کان پوءِ ان جو هڪڙو هيءُ سبب هو ته سنڌ زرخير هئي ۽ ان جي نسبت ۾ بلوچستان ۾ سڃاڻي واکا ڪري رهي هئي. وقت گذرڻ سان بلوچ سنڌ جا مالڪ توڙي سنڀاليندڙ بنيا. ۽ انهن بجائِي پنهنجي ٻولي مڙهڻ جي، هتان جي ٻولي قبولي. اهو سنڌي ڪلچر جو ڪرشمو آهي جو مغلن توڙي انگريزن کي سنڌين کان وڌيڪ بلوچن سان وڙهڻو پيو.

جڏهن انگريزن سنڌ فتح ڪئي ۽ وڏيون سماجي تبديليون آڻڻ شروع ڪيون، تڏهن هتي سنڌ ۾ کين وڏين روڪن سان منهن مقابل نه ٿيو پيو، جيئن ٻين تي هندن تي ٿيو. فيئر ۽ ليمبرڪ جهڙن جون خدمتون، ٻين جي خدمتن سان گڏوگڏ رکي (جهجهائيءَ جو) فرق جانچيو.

بمبئي سان سنڌ جو الحاق سنڌ لاءِ سٺو سوڻ نه ثابت ٿيو. 1935ع ڌاري سنڌ بمبئي کان ڌار ٿي، ان کان پوءِ وري ڏهن سالن اندر جنهن هاڪاريت جو مظاهرو ٿيو، سو اڳي جي تاريخ ۾ (الحاق واري دور) ۾ نٿو وڃي ڇڙهي. وري ڪراچيءَ جي سنڌ کان علحدگي ۽ پوءِ سنڌ جو ون يونٽ ۾ شامل ٿيڻ اهڙا واقعا هيا، جن سنڌي نفسيات تي برو اثر وڌو.

سنڌين چوقير حالتن جو بغور جائزو وٺي، ڪمائتا عنصر ذهن ۾ محفوظ ڪرڻ شروع ڪيا.

انگريز کان اڳ واري عرصي وانگيان، هاڻي سنڌين هر ڳالهه کي قدرت جو نيم پائڻي ڪري، ماڻ مياڻ ۾ ٿئي قبوليو - گيت وڌيا، ويدانيت ۽ ننڍي آئيندڙ پيا نظريا، جي نه صرف جاگيرداريت جا پشتي باز پر سنڌي وچولي طبقي جي اڀرڻ ۾ به روڪ رهيا آهن، تن جي افاديت تي سنڌين، خاص ڪري عورتن، جيڪي ئي هن بينل سماج جو مک شڪار رهيون آهن، نئين سر ويچار شروع ڪيو.

ارغون، ڪلهوڙا، ٽالپر ۽ ٻين پاهران ايندڙ جن سنڌ تي قبضو ڪيو ۽ حڪمران رهيا، سي وري به آخر ۾ سنڌي بنيل آهن. ۽ سنڌي ڪلچر جي واڌاري ۾ حصيدار رهيا آهن. مثال جي طور مرزا قليچ بيگ جا وڏڙا تمام پراڻهن هنڌ کان هت وارد ٿيا، پر پوءِ به مرزا صاحب سنڌي ڪلچر جو تابناڪ ستارو ٿي اڀريو، ۽ ڪنهن طرح اڪيلو به نه هو.

سنڌي شخصيت جي نيارپ جي سست ۽ آزاريندڙ پر هاڪاري ارتقا - جنهن کي اياز جي شاعريءَ ۾ پٽاوالا ۽ پنهور جي تاريخي ۽ جاگرافيائي لکڻين ۾ ۽ ڊاڪٽر ڊبش جي سن 1925ع کان وٺي ڪري سنڌ يونيورسٽي جي قيام جي مطالبي تي چميو رهڻ مان پُرجهي سگهجي ٿو - جي پويان جيڪي سماجي عنصر شامل آهن، تن جو شعوري تجزيو هاڻوڪا سنڌي ڪرڻ لڳا آهن.

بهرحال اهو چيهه نه آهي، ڇو ته شخصيت مجموعو آهي، پر ان جي ڪارڪردگي لاءِ ضروري آهي ته ان جا مڙئيئي جزئيات - نڪو ٻه، نڪو ٽي، پر مڙئيئي - پاڻ ۾ ميل، سهڪار ۽ رابطي ۾ هجن.

سيائن اهو بي جا ته نه چيو آهي ”زنجير اوتري سگهاري آهي، جيتريون ان جي نسبت ۾ ڳنڍيندڙ ڪڙيون ڪمزور آهن“ ڇو ته ڳنڍيندڙ حصن کي ڇڏي ڪري پيا حصي پلي ڪيترا به سگهارا هجن، پر چڪ چڪان مهل زنجير جي سگهارپ جو دارومدار وري ان ڪمزور ڪڙين تي هوندو آهي. پوءِ

زنجير کڻي ڪنهنجي صحت جي يا پل جي هجي، يا سياست، اقتصاديات يا ڪنهن ٻي چيز جي هجي - انفرادي توڙي مجموعي هجي.

روز مره جي ڪمن ڪارين دوران، مستقل ۽ ترتيب وار چڪاس، ۽ معقوليت جي استعمال جي گهرج (چا؟ گهرج) جو شعور پلڻ پوي ٿو، جڏهن ڪو پائليٽ جهاز اڏائيندو آهي، تڏهن ان لاءِ لازم آهي ته واسطيدار شين کي چڪاسي، انهيءَ ڪرت ۾ کيس ڪڏهن به رخنو وجهڻو نه آهي.

يا ايجان به، عام طور تي، هر ڊرائيور گاڏي هلائڻ کان پهرئين، ڪلچن، ٽائرن، بريڪ ۽ پيٽرول جي مقدار جو جائزو وٺندو آهي. ائين ڪرڻ، عام سمجهه Common Sense آهي.

دنيا جي مڙني سڌريل برادرين انهيءَ عام سمجهه يعني شين جو بغور جائزو وٺڻ کي، زندگيءَ جي هر رخ تي لاڳو ڪيو آهي. اهو عمل زندگيءَ جي جبلت کي فرائيد واري موت جي جبلت کان جدا ڪري ٿو. سنڌ جي تاريخ موجب جڏهن چارلس نيپيئر مياڻي جو معرڪو ماري، اتان جي حاڪم جي محل تي ڪڙڪيو هو، ۽ حاڪم جي چاٽي تي پستول ڦهڪائي هٽندي رڙ ڪئي هئي ”پيش پڻو“ اوسيتائين، هن بد بخت حاڪم سنڌ کي پنهنجي شڪست جي پروڙ نه پئي هئي، هو ته آفيم جي نشي جي لذت ۾ مگن هو.

ساڳي طرح جڏهن نادر شاهه ۽ محمود شاهه رنگيلو هڪ ٻئي سان جنگ ۾ جنبيل هئا، تڏهن هڪڙي ڏهاڙي نادر شاهه، پنهنجي دور بيني (جنهن کي ان وقت ڊچ گلاس ٿي سڏيو ويو) ذريعي اهو منظر ڏسي ورتو ته مغل سپهه سالار نازنين جي گهيري ۾ رهيا، نرم هٿن سان مالش ڪرائي رهيا هئا، کين عاليشان ڪپڙا پهريلا هئا ۽ سندن تلوارون هيڙن سان سجيل هيون، وري هن دوريني جو رخ پنهنجي ڪئمپن ڏي موڙيو: اتي تير ڪمان ٺهڻ جي مرحلي ۾ هئا، هن رڙ ڪئي: ”اسان جنگ کڻي ورتي.“

انهيءَ کان گهڻو اڳ، سڪندر ستلج ندي ڪناري ترسيو هو. کيس رات جو، پريين ڪناري تي ويٺل هندستاني سپاهين جي ڪئمپن مٿان ڳاڻ ڳڻيا ستارا نظر آيا. هن پڇا ڪئي: ”اهي ڇا آهن؟“

”اها سپاهين جي تندور ۾ ٻرندڙ باهه آهي.“

”ڇو ڀلا؟“

”اُتي هر سپاهي علحدہ پنهنجي ماني تيار ڪندو آهي“

”تم پوءِ اسان جنگ ڪتي.“ سڪندر رڙ ڪري چيو، ”جيڪي سپاهي گڏجي کاڌو نٿا پچائي سگهن، سي وري گڏجي وڙهندا ڪيئن؟“

سند ۾ هاڪاريت جي نئين اڀار لاءِ، مڙني رهواسين کي ٻڌي يا تڪرار مان هڪ جي چونڊ ڪرڻي آهي. اها ٻڌري حقيقت آهي. نون سنڌين لاءِ سند کان سواءِ ٻي واھ ڪونهي.

هنن باوجود، مانائتي ۽ عزت ماب مولانا ابوالڪلام آزاد جي بار بار چٽاڻن جي، پنهنجي جنم ڀومي کي ماتر ڀومي ڪري نه سمجهيو.

هنن پنهنجي ئي ٻوٽ جا ڪشا، پنهنجي ڳچيءَ ۾ ٻڌا. پناهگير جڏهن پشاور پهتا ته خان عبدالقيوم خان ڪوششون وٺي، کين پٺتي ورايو.

جڏهن مخصوص ذاتين جا پناهگير پهتا، تڏهن واھگا سرحد به بند ڪئي ويئي ۽ پري جي پناهگيرن کي سنڌ ڏي مُڪو ويو ۽ سندن واسطي ڪوڪرا پار جي سرحد کولي ويئي.

هاڻي رڳو سنڌ ئي انهن جي ماتر ڀومي آهي، انهن اڳ ماتر ڀومي کي نه ڄاتو، باقي شهرن جي حوالن سان اڪڙيا رهيا. هيڏانهن رڳو سنڌ ۾ اتان جي شاعر لطيف پنهنجو معراج اندرون سنڌ ۾ ماڻيو ۽ سنڌ جي شهرن ۾ سندس روح لامارا ڏيندو رهيو.

تنهن کان پوءِ انهيءَ بي بدل شاعر، پنهنجي رسالي ۾ ڪنهن عاليشان غاليچي جيان، ڌرتي ڄاوا ڪردار اُٿيا آهن.

اها صورتحال اسان کي ڪاليداس جي ميگهه دت جي ياد ڏياري ٿي: هڪڙو ڪڪر برصغير جي ڪنڊ ڪڙچ تي برسي ٿو. ان ۾ هر هڪ حصي جي تز نقشگيري / مصوري آهي.

اٿين، ڀٽائي به، پوءِ ڪئي محدود ڪينواس تي، سنڌ جي مڙني، هاڻو
مڙني، حصن کي چٽيو آهي.

پنهن حالتن ۾ هڪ ئي ڳالهه مشترڪ آهي: پيار محبت اڻ ورهايل
هندستان ۾ ٿي مسلمان شاعر ئي وطن پرست رهيا آهن. جن ۾ پهريون امير
خسرو آهي. جنهنجي تخليقن ۾ وطن لاءِ اڻ ميو پيار ملي ٿو. هن پنهنجي
مادري زبان فارسي ۾، پنهنجي ماتر پومي توڙي شهر دهلي جي بي انداز تعريف
ڪئي آهي. گڏوگڏ ڊيسي گجر کان وٺي، هندستاني موسيقي ۽ هندستاني
ڦلن جا ذائقا، هن جي تخليقي گهيري ۾ رهيا آهن.

وري نذير اڪبر آبادي ٿو اچي. جنهن کي هڪ هندو عالم هندستان
جو شيڪسپيئر ڪوٺيو آهي. هنن ٻين اردو شاعرن وانگيان، ايراني بلبل کي
ڳائڻ بجاءِ، هندستاني ڪوئل ۽ ٻين ڊيسي وٽن کي ڳايو آهي.

پوءِ وري اقبال جديد قومي تراني نياشوالا (جنهن جون ڪافي ستون
هن پوءِ خارج ڪري، انهيءَ لازوال ادبي شاهڪار کي بيڪار ڪري ڇڏيو)
سان سامهون آيو.

بهرحال ترت ئي پوءِ، هن چين و عرب همارا (جو سمجهي پيو سگهجي
تہ ڇا جي ڪري) ڳاتو ۽ وطن پرستي جي ملامت ڪندڙ نظم تخليق ڪيو.
جيستائين، اقبال جا اهي نظم جن ۾ هن وطن پرستيءَ کي ننڍو
آهي، هت رهڻا آهن، تيستائين، سندس ساراهيندڙ وطن پرست ٿي نه سگهندا.

مسلم ٿورائي وارن صوبن ۾ اقبال جي ڄڻ پوڄا ٿي ڪئي ويئي.
اقبال پاران وطنيت کي رد ڪرڻ ڪري، هي مسلم ٿورائي وارن علائقي جا
رهواسي پنهنجي جنم پومي کي ڇڏڻ لاءِ تيار ٿيا، جڏهن تہ اقبال پنهنجي ئي
نقطي نظر جي ابتڙ، مسلم گهڻائي وارن صوبن جي علحدگيءَ جي گهر ڪئي.
اقبال جي وطنيت ۽ جمهوريت لاءِ مذمت، ڪئي، مسلم ٿورائي وارن
علائقن جي حالتن موجب هجي، پر سنڌ ۾ صورتحال ئي ٻي آهي.

هتي هر سنڌيءَ کي پنهنجي وطن سان پيار هو. جڏهن سنڌ بمبئي
کان ڌار ٿي هئي تہ هنن بي انداز خوشيون ملهائون.

نون توڙي پراڻن سنڌين جي مفادن جي پرخلوص سماجي ۽ روحاني
ميلاپ تي ئي سنڌ جي مستقبل جي هاڪاريت جو مدار آهي.

ڇا سنڌ لاءِ اهو چڱو نه ٿيندو ته هو دنيا ۾ ڦهليل سنڌي ڪلچر
ٻولي ۽ نفسيات سان ڇهڻلين کي پنهنجو ڪري وٺي. انگريز فرينچ، جرمن، ۽
ٻيا متحرڪ سماج پنهنجي ڪلچر توڙي زبان جي ڦهلاءَ تي گد گد پيا ٿيندا
آهن.

ڏکڻ ايشيا ۾ انگريزن ته ڦلين واري ڪم ڪيائو انگريزي، جنهن ۾
ٿورا ڪي فعل ٿي استعمال ٿيا، باقي رڳو اسم ٿي ڪم آندا ويا، جي به
سرپرستي ڪئي. ۽ اهڙي واڌ تي هو سرها ٿيندا رهيا.

وڏي ڳالهه ته اڄ اها ڪم ڪيائو انگريزي آسٽريليا جو يونيورسٽين
۾ سيڪاري وڃي ٿي.

پنهني پنجابن ۽ بنگالن، پنهنجي هڪڙي زبان بحال رکي آهي، جيڪر
ڪوبه سندن زبان کي وڌائي اها انهن لاءِ چڱي ڳالهه آهي.
سنڌ جا هاڪاريت توڙي متحرڪيت لاءِ اسانکي ماڻ نه آهي رهڻو.

(سنڌ ڪوارٽرلي 1983/3)

خلق ئي ته سنڌ آهي

سنڌ جو عام ماڻهو ئي سنڌ آهي. جيڪر سنڌ ٺهڻ لاءِ آهي ته اها
انڪري نه آهي ته ڪو سنڌو درياءُ سڪل آهي يا ٿر ۾ ڪو ڏڪار پيل

آهي. يا واهڻ ۾ ڪو پاڻي ڦڙو به ڪونهي، يا باغن ۾ ويرانِي پئي واکا ڪري. سنڌ جي سياسي نستاڻپ ۽ نڀلتا جو هڪ ئي ڪارڻ آهي: هتان جي عام ماڻهن کي سوچي سمجهي ڪري ڪمزور ۽ نهال رکيو ويو آهي؛ نهنن چوڻيءَ جو زور لڳائي کيس اهو پئي با آور ڪرايو ويو آهي ته هو يعني عام ماڻهو [يا ڪت خلق] سنڌ نه آهي. تاريخي طرح سچ ثابت ٿيل هڪ ابدي نفسياتي، سماجڪ، حياتياتي، ڪيميائي ۽ طبعي نيم هيءُ آهي ته زنجير اوتري ئي سگهاري هوندي آهي، جيتري نسبت ۾ ان کي گنڊيندڙ ڪٽيون ڪمزور هونديون آهن. اها ڪمزور ڪٽي ئي ٽوڙ ڦوڙ جو باعث بنبي آهي. اوهان اسريل يا ترقي يافتہ ملڪن ۾ ڏسنداؤ ته اتي هر ممڪن ڪوشش وٺي ڪري عام خلق کي ئي طاقت جو سرچشمو بنايو ويو آهي. هر شيءِ، خلق جي عام مفادن وٽان اڳتي وڌائي وڃي ٿي. صدر نڪسن کان وڌيڪ سگهارو ڪو ٻيو صدر اوهان کي سڳهي؟ سڄو آمريڪا ويٽنامي جنگ جي بڪيڙي ۾ غرق هو. آمريڪي سرڪار سرجوشيءَ سان ويٽنام جي تباهي ۾ رڌل هئي. اُتي هر خطرناڪ ۽ موتمار هٿيار استعماليو پئي ويو. آمريڪي بمباري جي نتيجي ۾ ويٽنام ايترو ته تباه ٿيو آهي جو اڄ به ان ڇٽل بمن جو خطرو عوام جي آباد ڪاريءَ واري عمل ۾ رڪاوٽ بنيل آهي.

آمريڪي سپاهين، اُتان جي سرزمين تي ايترا ته وبائي مرض ڦهلايا، جو سندن ئي ديس واسي، انهن جي احوال سان دهلجيو وڃن. ڪوبه اهڙو تجرباتي هٿيار نه بچيو، جو ويٽنام ۾ نه چڪاسيل هجي. ان هوندي به ويٽنامي عام ماڻهو توڙي ان جو ذهن ۽ روح جيتجي نه سگهيو. ٻي پاسي آمريڪا جي خلق انهيءَ اڻهي اينگيل جنگ ۾ آمريڪي وابستگيءَ تي ارهي هئي. ان ڪيفيت جو وڏي واک اظهار به ٿي رهيو هو. ايتري حد تائين جو محمد علي ڪلي سميت ڪيترن زوري ڀرتي ڪيل فوجين پنهنجا فوجي ڀرتي جا حڪمناما ڦاڙي ڦٽا ڪيا ۽ جيل قبوليائون. يونيورسٽيون شاگردن ۽ پوليس ۾ چڪرين جون ميدان ٿيون. وري جو سابق آمريڪي صدر آئزن هاور کلي عام ايتم بم استعمال جي صلاح ڏني، ته وڏو گوڙ متو ۽ آمريڪي سرڪار ان تجويز کي چاهيندي به عمل ۾ آئي نه سگهي. ايتم بم هٿ سان جنگ هڪ پاسي ٿي وڃي ها. اهڙي صورتحال ۾ نڪسن اڳتي آيو، جنهن پنهنجي چونڊ واري

منشور ۾ ان جنگ جي خاتمي کي اولين حيثيت ڏني. صدر چونڊجڻ کانپوءِ نڪسن پنهنجو واعدو پاڙيو: دشمن ملڪن روس ۽ چين جي خواهشن جي ابتڙ هن آمريڪا کي جنگي دڀن مان ڪڍي ورتو - جنهن ۾ آمريڪا ان بي وس اٺ جيان قاتل هو، جنهن جو نئون قدم کيس هيٺانهين ڏي نيو ٿي ويو. اهڙي شاندار ڪاميابيءَ جي ڪري نڪسن جو نانءُ تاريخ ۾ سونهري اکرن ۾ لکجي پيو سگهي. پر آمريڪا جي هڪڙي معمولي ڏانڦان، جا ڪنهن ننڍي اخبار ۾ ملازم هئي، همراھ کي ٽپڙ گول ڪرائي وڌا. ان مائيءَ آمريڪا توڙي دنيا تي واضح ڪيو ته نڪسن صاحب غير ضروري ٽپ رڪارڊنگ ٻڌي آهي. سندس عمل آمريڪي شهريءَ جي خانگيت / نويڪلائڻ واري حق تي ڏاڙي برابر هو. خلق اهو ٻڌي، پهرئين ته محظوظ ٿي ته هيڏو وڏو ماڻهو، ايتري تائين ڪري ٿو سگهي پوءِ ان عمل لاءِ وڏي واڪ ڪروڙ جو اظهار ڪيو ويو. ائين صدر نڪسن خلاف نه رڳو تحريڪ هلائي ويئي، پر قانوني پڪڙ ۾ سوگهو ڪيو ويو. هيءُ اهو ئي ماڻهو هو، جنهن آمريڪا کي ويتنامي جنگ جي آڙاهه مان ڪڍيو هو. صدر نڪسن پهرين ته ان ڳالهه کان نابري واري ته هن ڪي ٽيپون ٻڌيون آهن. ثابتي فراهم ڪئي ويئي. هاڻي ڪافي ٿيو. هائو ڪافي ٿيو. هاڻي يا ته خلق جي سياسي سگهه دائم رهي يا نڪسن قائم رهي. خلق جي سگهه ۽ آمريڪي صدر جو ڪوڙو هجي، ٻئي گڏجي ڪيئن پيا رهي سگهن.

نڪسن اڻ مڃي. عجب جهڙي ڳالهه آهي ته هن انهيءَ مائي کان ڪوبه بدلو نه ورتو. اهو ڪو معجزو نه هو. معجزو ته هوند پڻ ملڪن خاص ڪري پراسرار اوڀر ۾ ٿئي ها، جتي نه رڳو اها مائي، پر سندس مت مائٽ، قبيلو ۽ اخبار جادوءَ جي روز تي ائين الوڻ ٿي وڃن ها، جو سندن ڪو نالو نشان پئتي نه رهي ها. مثال طور افغانستان ۾ جڏهن بادشاهه سڳوري، ڇٽ غاصب بچ سقم کي شڪست ڏني، تڏهن ڪلاڪن کان پوءِ ان غاصب سقم جو ڪو مائٽ ويندي اڀم ٻارن تائين، ڪو به نه بچيو. ان کان اڳ ٽالپرن، مٿن وسياھ ڪندڙ ڪلهوڙن سان، پنهنجي وفاداري جو آخرين ڀيرو مظاهرو ڪيو هو. تڏهن ڪوبه ڪلهوڙو نه ڇڏيو ويو ته جيئن دنيا ڄاڻي سگهي ته ڪلهوڙا ڪهڙي رنگ روپ جا مالڪ هئا. ان جي ابتڙ

جڏهن نبييئر فاتح بنجي آيو ته ان رڳو ٽالپرن کان سجدي جي گهر ڪئي. اهڙي واقعي خلق کي ڏندين آڱريون ڏئي ڇڏيون. جن خوشيءَ سان اهو سجدو بجا آندو. سي به ان اڻ گهري خوش نصيبي تي حيران هيا (هوڏانهن هوش محمد شيديءَ ڌارين جي غلامي کان پاڻ بچائيندي ۽ شهادت جي راهه ورتي).

بهرحال پوءِ به خلق جا ڏولاوا ڪونه گهٽيا. اهي ته اڃا توڻي انهن سجده گرن جا غلام هئا، جن پانهون ٻڌي، پيرين پئي، انگريز مائي باپ کان پنهنجا شڪارگاهه واپس ورتا. ٻئي طرف هوشو جي ذڪر سان تحسيني نعرا زبان مان نڪريو وڃن.

انگريزن جي فتح تائين، نه صرف هتي، بلڪ پوري هندستان ۾ خلق کي ته ڪير ڪنگهندو به نه هو. پر هوڏانهن ڪلايو کان وٺي نبييئر تائين، مرٿئي فاتح، انگلنڊ جي خلق جي چونڊيل نمائندن آڏو جوابده هئا. هت هر حڪم مٿان کان تاقبو ٿي ويو. برطانيه ۾ پهريئن مسئلو ڳوٺاڻي ڪائونسل ۾ آندو ٿي ويو، پوءِ پريس جي ذريعي چونڊن ۾ ڪٽيل بي اختيار لارڊن جي وسيلي هائوس آف ڪامنس ۾ ٿي پهتو. جتي بادشاهه جي معمولي اجازت لاءِ ترسيو ٿي ته جيئن ايڪٽ يعني باضابطه قانون جي شڪل وٺي. سن 1818ع ڌاري راجا رام موهن رائي انگريز حاڪمن کان گهر ڪئي ته هندستان تي ائين حڪومت ڪئي وڃي، جهڙي طرح انگلينڊ ۾ ڪئي پئي وڃي. پر انگريزن اڃا مڪمل فتح حاصل نه ڪري سگهيا هئا. اڃا مس سنڌ کي فتح ڪيائون ۽ سکن کي شڪست ڏنائون ته ”بلوو“ اچي ڪڙڪيو. اهو ”بلوو“ هيو ته محدود علائقي ۾، پر ان سلطنت جا بنياد لوڏي وڌا، جا سو سالن ۾ جڙي راس ٿي هئي.

”بلوي“ جي ناڪامي هندستاني جاگيرداريت لاءِ موت ثابت ٿي. 1753ع ڌاري پلاسي واري جنگ دوران، مرشد آباد جي واپارين، جيڪو انگريزن واپارين سان دوستيءَ جو ٺاهه ڪيو هيو ۽ فاتح ڪلايو جي پليڪار سندس پيرن ۾ سونا سڪا اڇلائي ڪئي هئي، سا دوستي 1857ع ڌاري بيحد فائديمند ثابت ٿي.

بنگال ۾ جاگيرداريءَ کي صفا نابود ڪيو ويو. ايتري تائين جو ڊاڪا وارو زيبائشي راجا به ڪشميري مسلمان واپارين جي ڪٽنب جو چشم و چراغ هو. ٻين بنگالي راجائن جو تعلق به پراڻن هندو راجائن سان نه هو، پر اهي راجا ته ٽئڪس گڏ ڪندڙ واپاري ڪٽنبن مان هيا. روينيو جي سڌاري ۽ انڊين پينل ڪوڊ جي ڪري، هڪ ئي ڏڪ سان لکين پنچائتون ناڪاره ٿيون ۽ خلق رياست سان سڌي رابطي ۾ آئي. پهرئين بنگال، پوءِ سنڌ ۽ پنجاب، انگريزن جي قبضي ۾ آيا. پنجاب ۾ سک هارين جي بغاوتن اڳيئي مغل حاڪميت کي نهوڙي وڌو هو، سو اُتي جاگيرداري ڪمزور پئجي وئي. سک حاڪمن کي ايترو وقت ئي نه مليو، جو اهي پنهنجي حاڪميت مضبوط ڪري وٺن. انگريزن جي اچڻ کانپوءِ پنجاب، هارين ۽ اپٽڪارن جو ديس بنيو. 1857ع ڌاري کين مغل شهنشاهينت کان آڇيو نصيب ٿيو، سو هنن تازي شڪست ۽ پنهنجي محبوب اڳواڻ رنجيت سنگھ جي پوٽي جي جلاوطني کي جلدي وساري وڌو ۽ انگريزن جي تابعداري دليان قبولي.

سنڌ ۾ جاگيرداريت جون پاڙون بيحد پختيون آهن. جيتوڻيڪ ميرن جو روز هڪ ئي ڏڪ سان ختم ٿيو، پر پوءِ به مقامي زميندارن انگريز آڦائن آڏو گيسيون پائي، پنهنجو عام تي قبضو بحال ڪيو. سنڌي خلق آڏو وڏيرو قتي خان بنجي ٿي ويو. پر انگريز عملدار جي اڳيان سندس حالت مينهن ۾ پسيل ڪڪڙ جيان ٿي وئي.

جيڪر سنڌ کي فتح کانپوءِ پنجاب سان ملايو وڃي ها ته هوند هينئر پنجاب جي اثر ڪري، سنڌي سماجي سياسي تاريخ ئي اور هجي ها. بمبئيءَ سان الحاق واري دور اندر هندو تاجرن جي ڪوشش سان، سنڌ ٿوري گهڻي سڄي هند سان لاڳاپيل رهي، باقي هونءَ هيڪلو صوبو بني، جنهن تي بمبئي ۾ براجمان ڪمشنر راڄ پيو ڪري. بهرحال، ساڳئي وقت سنڌ پنهنجو قديم تشخص بحال رکيو. انگريز عملدارن جي ڪوشش سان سنڌي ٻوليءَ جي صورتخطي جوڙي ويئي، جنهن ڪري اها سرائيڪي جهڙي حشر کان بچي ويئي.

بي زمين هارين سان زميندارن جيڪي وهلور وهيا آهن، تن جو بيحد مختصر احوال حيدر بخش جتوئي پنهنجي لکڻين ۾ ڏنو آهي.

مير پير ۽ وڏيرا، مفادن جي حوالي سان ٻت رهيا آهن. هنن جي ڪرت جو طريقو هندن جي قديمي ذاتياتي گروهن جهڙوڪ برهمڻن، ڪترين ۽ وئشن جي هلت سان ميل ٿو کائي. سنڌ جي عام ماڻهو کي، جنهنڪي سوچي سمجهي هاري (يعني شڪست کاڌل) جو نالو ڏنو ويو، سو شودر جيان، يا اڃان به وڌيڪ ڪريل ذات پريا Paraya جيان لوڙيندو رهيو آهي. حيدر بخش جتوئي، مسلمان پاءُ وڏيري ۽ مسلمان پاءُ هاري جي وچ ۾ قائم رشتن جو جيڪو نقشو چٽيو آهي، سو وار ڪانڊاريو ڇڏي.

ياد رهي ته انهن زميندارن، نبييئر کان ايلاز ڪري، پنهنجون زمينون، خاص ڪري شڪارگاهه واپس ورتا، جي کين، ٻين مڙني املاڪن کان وڌيڪ عزيز هئا. تاريخ ثابت ڪيو آهي ته هر ڌڙڀاڻي Bully ڪائڙ هوندو آهي. بهرحال، اها نقشگري يا مصوري تڏهن ٿاب پوندي جڏهن ترتيبوار انهن سنڌ توڙي پنجاب جي، پيرن، سيدن ۽ سجاده نشينن جي جبر ۽ ان جي خوفناڪ نتيجن کي فلماڻجي. انهن اعليٰ حضرتن، سالن جا سال، عام ماڻهو کي اهو پئي بانور ڪرايو آهي ته ٻنهي جهانن ۾ سندن نجات جو پروانو هنن جي هٿ وس آهي. هندو مت جي برهمڻن جيان، هنن مسلمان برهمڻن به هر ممڪن نموني، خلق کي روحاني طرح ڪنگال پي رکيو آهي.

انهن خون پياڪ گروهن جو مخفي گڏيل مفاد اهو پئي رهيو آهي ته ڪيئن به ڪري عام انسانن طور پاڻ پروڙيا انساني حقن جي سمجهه کان ڪوهين ڏور رکن.

هندو عاملن توڙي پائيند تاجرن به انهيءَ حڪمت عملي تي عمل ڪندي عام ماڻهو يعني خلق جي سڌاري لاءِ ڪابه سرجوشي نه ڏيکاري. پاڻ، هنن سروخرو ٿيڻ لاءِ سنڌ جي صوفين ۽ پيرن جا در پئي پيٽيا آهن. عجب آهي ته اهي هزارين صوفي سڳورا، عورتن سان ڪاروڪاري واري مامري ۾ ٿيندڙ انياءَ تي سارو عرصو چپ ۾ رهيا، پر ڪو هلڪو احتجاج نه پئي ڪيائون. هڪ غير صوفي، نبييئر جي هڪ ئي قدم سان اها گهٽنا

ڪافي گهٽجي ويئي. مذڪوره گروهن، هميشه، انهيءَ صوفي مت جي سھاري، خلق کي تاثر ڏنو آھي ته هيءَ دنيا، ايندڙ جھان جي ڀيٽ ۾، ڪين جھڙي آھي.

انهيءَ صورتحال جو اثر اھو ٿيو آھي ته سنڌ واسي مادي توڙي روحاني بي وسيءَ جو شڪار رھيا آھن؛ ۽ ان جي نتيجي ۾ سڄو سنڌي سماج ڊانوان ڊول رھيو آھي.

سنڌ ۾ دانشور طبقي جي اوسر جُونءَ پير جي رفتار سان ٿي رھي آھي. انڪري اھو ايترو با اثر بہ ڪونھي. وري جيڪو اتي ۾ لوڻ برابر آھي، سو ڪامورن ٿيڻ جي شوق ۾ ورتل آھي، ۽ وڏ-ڀيٽائو ڌرين جي سلامي هٿ تي نازان آھي. ان کي نہ مرزا قليچ بيگ جي علمي سرگرمين جي اھميت جي سمجھ آھي، نہ ئي کيس حيدر بخش جتوئي ۽ الھ بخش جي پاران عام جي آسودگيءَ لاءِ ورتل ڪوشش کي اڳتي وڌائڻ جو اونو آھي. ڪين ڀيٽ ئي ڪانہ ٿي پوي ته سماج جي ڪمزور ڪڙي ڪھڙي آھي؟ مهاجر يا پناھگير، جن ۾ ڪو دھليءَ جو آھي، ٻيو ملبار مان آيل آھي، ٽئين جو تعلق ڪنھن ٻئي علائقي سان آھي، ۽ چوٿون پاڻ کي يوپي ۽ سي پي جو ٿو ٻڌائي، هت بي پاڙي ول جيان آھن. هي، جڏهن پنھنجي جنم ڀومين ۾ ئي رھيل هئا، تڏهن بہ جنم ڀومين کي ماتر ڀومي سمجھڻ کان قاصر رھيا. سندن ذھنيت جي پروڙ سندن ڪنھن شاعر جي هيٺين ستن مان پئجي ويندي:

ميري مولا بلالو مديني مجھي،

مار ڊالا اس فلڪ ني اور هندستان ني،

بيڪسي ني، مفلسي ني، حسرت و ارمان ني،

ڪوئي سات نا اپني لياري مجھي،

ميري مولا بلالو مديني مجھي.

تڙجي يا خوشيان آيل مهاجرن جي ذھنيت ۾ جا افراتفري ۽ هنگامه خيزي هئي، سا وقت جي دڙ ۾ لٽجندي وڃي. هي اوڀر جرمنيءَ جا واسي نہ آھن، جو ڪين اولھ جرمنيءَ ۾ پرجوش پليڪار ملي، ۽ نہ ئي هي ڪي

پلگرم فادر Pilgrim father آهن، جي سمونڊ جهاڳي، آمريڪا جي ويران پتن کي والاريندا آهن.

هي هتان جي مقامي ڪلچر کان بلڪل اڻ ڄاڻ آهن. کين هت اچڻ کان روڪيندي، هندستان جي نامياري شخص ابوالڪلام آزاد کين اهو چتاءُ ڏنو هيو ته ”توهان جنهن پاڪستان ۾ وڃو پيا، تنهن ۾ مختلف ڪلچر ٻولين ۽ ادب وارا ماڻهو ورسيل آهن ۽ انهن جي رهڻي ڪهڻي توڙي روايتون هڪ ٻئي کان به جدا جدا آهن. جيڪر اڄ کان 25 سال پوءِ هي هنن ۾ قومپرستي پيدا ٿي پوي، ته پوءِ اوهانجو حشر ڇا ٿيندو؟“ مولانا جي انهيءَ بروقت چتاءُ ڪو ٻوٽو نه ٻاريو، پر هڪ طرح مولانا جي اها سياسي پيشنگوئي، سورنهن آنا سچ ثابت ٿي.

جنهن گهڙي، هي، پاڪستاني سرحد ٽپيا، ان مهل ئي، هنن جي واپسيءَ جون راهون مٽجي ويون. هي، پنهنجي جنم ڀومين، جتي سندن ابا ڏاڏا پوريل هيا، ڏي واپس وڻڻ جو حق وڃائي ويٺا - هنن به ته ڪڏهن به جنم ڀومين کي ماتر ڀومي نه سمجهيو هو.

هي هاڻي، ڪراچي ۾ اترئين حصن مان ايندڙ آبادي، جنهن ۾ هنن لاءِ ڪابه انسيت ڪانهي، جي ڪري اقليت ۾ تبديل ٿي رهيا آهن.

مقامي ڪلچر ٻولي ۽ ويچارن کان ڏور مخصوص دائرن ۾ قيد، شيعه سني تڪرار جي ڪري باهمي ڪروڙ ۾ ورتل ۽ مقامي پيرن ۽ ميرن جي غلامي کان ٽهندڙ هي مهاجر، مقامي سنڌي خلق - جن کي پنهنجا به ڪنگهن ڪونه - سان ميل جول لاءِ تيار ڪونه آهن.

جيستائين سنڌي خلق يا عام ماڻهو - جو ئي سنڌ آهي ۽ زنجير واري ڪمزور ڪڙي آهي - سگهارو نه ڪبو، تيستائين سنڌ کي سرهو ڪرڻ جي ڪابه ڪوشش ٿاب نه پوندي، ڇڻ اسين هيملٽ ڊرامي کي بغير هيرو يعني پرنس آف ڊين مارڪ کان سواءِ اسٽيج ڪنداسون.

نوجوانن جو پنهنجي سنڌ ۾ ايمان

چوڻي آهي ته جهاز جڏهن ٻڏڻ لڳندو آهي تڏهن اتان ڪوئا تين وال ٿي ويندا آهن. ڀلا ڇو نه ڀڄن؟ ڪوئا آخر ڪوئا آهن. جڏهن کين خبرهجي ته جهاز ٻڏي رهيو آهي، پوءِ به هو بالم بنيو ويٺا رهن. اها ته عجيب وغيره صورت حال ٿي. پاڻ ٻڄاءُ جو جذبو کين ڀڄڻ تي مجبور ڪري ٿو. ٻئي پاسي، جيڪي ڪوئا جان بچائڻ لاءِ بي مروت سمند ۾ پاڻ ڇڏيندا آهن، تن مان گهڻا تڻا ته محفوظ مقام تي ڪونه ڀڄندا آهن، سو اهي ڪوئا، ڪوئي وارو موت مرن، نڪي ماڻهو جهڙو. اڪثر حالتن ۾ ماڻهو ٻڏندڙ جهاز ڇڏيندا نه آهن.

نيويءَ وارن جي هڪ عجيب پر مقدس روايت اها آهي ته خاص ڪري جنگين دوران جهازن جو ڪيپٽن، مسافرن کي خطري مان اڪرائي لائيف بئرين ۾ پيڙو ڪري پاڻ جهاز سميت سمند جي تري ۾ الوپ ٿي ويندو آهي. انهيءَ ڪري ته ان کي Tar (سمند جهلڻ يا ملاح) چيو ويندو آهي، نڪي ڪوئا Rat. ڀلا آخر ڪوئا Rat ڪيئن ملاح Tar ٿيندو يا ملاح Tar ڪهڙي پر ڪوئا بنبو. ٽرئفلگر جنگ هلندي برطانيه جو هڪ ماڻهو ملاح لارڊ نيلسن، شديد زخمي جڏهن وڪٽري نامي جهاز ۾ آخري پناهه پورا ڪري رهيو هو، تڏهن سندس آخرين لفظ هي هئا ته ”رب جي مهرباني، مون پنهنجو فرض نڀايو.“ انهيءَ جنگ جي آغاز مهل سندس پهريان لفظ اهي هئا ته ”برطانيه ان ڳالهه جي گهرجائو آهي ته هر ماڻهو پنهنجو فرض پورو ڪري.“ اسان کي لفظن ”هر ماڻهو“ تي اڪيون ٻوڙ نه گهرجن. ڇاڪاڻ ته عظمت جي ڪهاڻي انهن سان ئي لاڳاپيل آهي. هاڻو هر ماڻهو ئي عظمت جي اڏاوت ۾ حصيدار ٿيندو آهي. هر ماڻهو ۾ نيلسن نه صرف پاڻ کي، پر پنهنجي قريبي بالا عملدارن کي به شامل ٿي ڪيو. انهيءَ گهمسان واري لڙائيءَ ۾ نيلسن جهاز جي ڊيڪ تي ”انڊمرل“ جو يونيفارم پهريو بيٺو هو. دشمن کي سندس فوجي نشان چٽو نظر اچي رهيو هو. ان دير نه ڪئي ۽ کيس گهائي وڌو. شايد هن پاڻ ڏيکاري بيوقوفي ڪئي ۽ ان جي ئي نتيجي ۾ شديد زخمي پيو.

بهرحال هن برطانيه جي هڪ روايت ٿوڙي. اتان جا نواب صاحبان جنگ جي آڙاهه کان پاڻ بچائي، عام خلق کي ئي ان ۾ ڌڪيندا هئا، پر نيلسن جي انهيءَ روايت ٿوڙ عمل جو اهو نتيجو نڪتو، جو اڳتي هلي ڪري اتان جي شاهي خاندان جو پرنس آف ويلز کان ننڍو شهزادو بذات خود ارجنٽائين واري جنگ ۾ ايترو ته مشغول هو جو ڪڏهن ڪڏهن اهو ٿي هليو ته همراھ گم ٿي ويو آهي يا مري ڪي ويو آهي.

مگر ننڍي کنڊ ۾ ان جي عين ابتڙ ڀني ٿيو آهي. شاهوڪار شاهي هميشه غريبن ۽ آدرشين کي جنگ جي آکاڙي ۾ ڦٽو ڪيو آهي ۽ وري انهن جي ئي لاشن تي پنهنجي مفادن جي آبياري پئي ڪئي آهي. ۽ پنهنجو اگهه پئي وڌايو آهي. برطانيه ۾ غريب ٿوڙي امير، جنگ جي ميدانن ۾ ڪلهو ڪلهي ۾ ملائي وڙهندا رهيا آهن. اسان کي ته اهو به معلوم ڪونهي ته اهو اڃاتو سپاهي ڪير آهي، جنهن جي قبر تي هر سال نه رڳو پيا ماڻهو، پر بنفس نفيس ملڪه سڳوري به گلن جي ورڪا ٿي ڪري. اهو سپاهي عام کان عام ماڻهو ٿي ٿو سگهي. برطانيه ٿوڙي ٻين ملڪن جا جوان پنهنجي سماج جي بي فيض، خودغرض ۽ گيجهو ماڻهن کي اها اجازت نه آهن ڏيندا ته هو سندن بي مثل قربانين جي آڌار تي مخصوص پپ پيرل ڌرين جي يادوري ڪندا رهن.

جڏهن آمريڪا کي ويٽنامي جنگ ڳچيءَ ۾ پئجي ويئي ۽ ڪيترائي آمريڪي جوان فوجي موت جو شڪار بنجندا رهيا، تڏهن نه رڳو صدر نڪسن جي وقتائتي سفارتڪاري ڪم آئي، پر گهڻي ڀاڱي آمريڪي نوجوانن جو ئي سخت ردعمل هو، جنهن جي باعث آمريڪا انهيءَ جنجال مان جند آجي ڪرائي سگهيو ۽ هڪ نموني سماجي گهٽوالي کان بچي ويو. آمريڪي نوجوانن نه پاڻ ڦرائڻ ٿي چاهيو ۽ نه ئي ٻين کي ڦرڻ ٿي گهريو. اتان جي سپاهين وڙهڻ کان نابري واري، انڪري جو اها جنگ آمريڪا جي مفاد ۾ نه هئي. جنگ کان انڪار ڪري، ڪي ڪورٽ مارشل ٿيا ته ڪي گولين جو بڪ بنيا. ٻئي پاسي جن نوجوانن کي زوريءَ فوج ۾ ڀرتي ٿي ڪيو ويو تن به فوجي حڪمنامن کي ڦاڙي وڌو ۽ قيد ۽ سزائن کي ترجيح ڏنائون. مشهور باڪسر محمدعلي ڪلي به انهن جوانن مان هڪ هو. ائين پنهنجي ڪلڻ هاب نيڪالي کي نظرانداز ڪندي ويٽنامي جنگ مان جان ڇڏائيندي،

آمريڪا پنهنجي داخلي پيج ڊاهه کي روڪي وڌو. اها آهي نوجوانن جي سگهه. هاڻي سنڌ ۾ به نوجوانن کي اها روش اپنائڻ گهرجي. کين بي حس، بي ضمير پوڙهن ڳڻن جي مفادن واسطي پنهنجي غلط ۽ اڪارڻ واهپي کان انڪاري ٿيڻ گهرجي. ننڍي کنڊ ۾ سياسي ايٽپ لکين ماڻهن تي بي رحمانه نموني اثرانداز ٿي آهي ۽ انهن جي ڏولون جو باعث ٿي آهي. ڄڻ تاريخ جي رٿا، پنهنجي ليکي، هميشه لاءِ ڊانوان ڊول ٿي ويئي آهي.

بي مقصدت سان ڇهڻيل، خود غرض ۽ بي رحم فردن سوچي سمجهي، ڄاڻي وائي بي سمجهه، بي خبر نوجوانن جي آدرشن کي چيپاڻيو آهي ۽ کين روحاني طرح ڪنگال ڪري انهن کي راکاسي حيثيت ڏيئي، باقي آدم جي ڦٽڪار لائق بنايو آهي. 1854ع ڌاري هينرڪ ڪيلر (Heinrick Keller) واضح ڪيو ته هو ته ”هڪڙو اڪيلو شخص ڪيترن ئي ماڻهن کي موڳو ۽ ڪسي ڪري تباھ ڪري سگهي ٿو. وري اهي ماڻهو پاڻ تي ٿيل احسانن جي شڪرگذاريءَ طور ٻين ڪيترن کي پاڻ جهڙو ٺاهي وٺندا. جڏهن ڪنهن جي ڪوڙن سان پالنا ٿيندي ته اهو ياعمر پيو ڪوڙن جي خوراڪ لاءِ واجهائيندو. ائين هڪڙو ڪنهن ڪوڙ جي ڪري فاعدي ۾ ويو ته وري ٻين ڪوڙن جي پالنا ڪندو. سو بدمعاشن جو هڪ ئي حسب آهي.“

يوگين ايڇ ميٿون (Eugene H. Methvin) چواڻيءَ: ”جڏهن ڪو معتصب ۽ ڪٽو پنهنجي زورببانيءَ جي مدد سان مريدن جو ٿولو جوڙي وٺي ۽ انهن جي پنهنجي بيڪار خيالن سان مالش ڪندو رهي ۽ کين هر دم اهو باآور ڪرائي ته اوهان کان سواءِ ٻي سڄي خلق دنيا جي تباھيءَ جي تمنائي آهي. رڳو اوهين ئي دنيا جا رکوالا ۽ پاسبان آهيو. مٿان وري انهن کان پاڻ تي (مٿس) انڌي اعتقاد رکڻ جي طلب ڪري ته پوءِ نتيجي ۾ اهو ٿولو ٺهيل ٺڪيل سماج جا بڪيا اڊوڙي، ڏوهن جو طوفان برپا ڪري سگهي ٿو.“

سنڌي نوجوانن کي پنهنجن خسيس ذاتي مفادن کان وڌيڪ ڪو ٻيو عظيم مقصد پورو ڪرڻو آهي، کين اها لئبي چاڙهي چڙهي آهي. جنهن جي ڊيگهه توڙي انگڙ ونگڙ دماغ خطا ڪريو ڇڏي. اهڙي صورتحال وڌي همت، وطن لاءِ سڪ ۽ ان کي سڃاڻڻ جي جذبي جي گهرجائو آهي.

1857ع واري جنگ آزادي ۾ وڏي تباهي ٿي هئي. جنرل هڊسن بذات خود شاهي شهزادا ڪنا هئا ۽ تن جو خون پي بڪيو هو ته ”هاڻ ئي ته مون پنهنجي اڃ جهلي آهي.“ مغل شهنشاه بهادر شاه ظفر کي قيد ڪري رنگون موڪليو ويو، جتي کيس پنج روپيه في مهينو گذر بسر لاءِ ڏنا ٿي ويا. دهلي توڙي لکنوءَ جا عالیشان پاڙن جا پاڙا مٽي جو ميدان ڪيا ويا، جتي هاڻي فوج کي پريد تي ڪرائي ويئي. دهلي جي خوني دروازي ۽ لکنو واري چونڪ وٽ هر روز شاهي خاندان جا فرد ڦاهيءَ چاڙهيا ويندا هئا، جن جي نظاري لاءِ يورپي زائفائون اچي مڙنديون هيون ۽ تن کان في ننگ چار آنا اوڳاڙيا ويندا هئا. ڪراچي جي هاڻوڪي ايمپريس مارڪيٽ واري جاءِ تي پندرهن سنڌين کي گولين سان پسم ڪيو ويو هو. اهي سڀ وار ڪانڊاريندڙ نظارا ٻين سان سر سيد احمد خان به اکين ڏنا. هن خوفزدہ ٿي ڪنڊ وٺي ويهڻ بجاءِ سماج جي نئين سر اڏاوت جو پڪو پهل ڪيو.

تاريخ شاهد آهي ته سندس اها همت ڦلڏانڪ ثابت ٿي. راه روڪ پٿرن کي ڪنهن وڏي ميڙ تي اڇلائڻ کان وڌيڪ انهن مان اڳتي وڌڻ جو ڪم وٺڻ لاءِ هڪ وڏي همت جي ضرورت پوندي آهي. جڏهن مخالفت بيحد طاقتور هجي ۽ ان تي قابو پائڻ جي هڪ ئي واه هجي: تشدد. تڏهن اهڙين حالتن ۾ هاڪاري ۽ مثبت همت اها ٿيندي ته تشدد کان پاسو ڪجي. جمال الدين افغاني سر سيد کي انگريزن جي مخالفت ڪرڻ لاءِ زور ڀريو هو. هن افغانيءَ کي چيو هو ته ”بلوي جا نتيجا مون اکين سان ڏٺا آهن، تو نه آهن ڏٺا.“

ساڳئي طرح گوکلي (Gokhle) پڻ غدر پارٽي سان واسطي ۾ اچي انگريزن جي پرتشدد مخالفت ڪرڻ کان انڪار ڪيو. ان جي بجاءِ هن صاحب عالمن ۽ دانشورن جي تعاون سان ”خادمين هندستان سپا“ جو ڀايو وڌو. انهيءَ سپا آزاديءَ ۾ حائل مسئلن جي چنڊچاڻ ۽ ڪاميابيءَ جي طريقن جي تشڪيل جي شروعات ڪئي. هاڻو، ساڳئي طرح عظيم ڀيانو نواز پئڊرووسڪي (Padrovisky) به بندوق بجاءِ موسيقي سان پنهنجي محبوب وطن پولينڊ کي جرمنن کان آزاد ڪرائڻ لاءِ جنگ جوڻي.

جڏهن سنڌ جي نانءَ مٿان جا سانباها ڪيا پئي ويا، تڏهن ڪي ٿورڙا سنڌي عالم هڪ جاءِ ڪٺا ٿيا ۽ سنڌي ادبي بورڊ جو بنياد وڌائون، جنهن کي هاڻي وڏي حرفت ۽ چالاڪيءَ سان موت ڏي ڏڪيو پيو وڃي.

هڪڙي پرامن ٻليءَ اهو فيصلو ڪري ته هاڻي ڪوئن سان دشمني ڇڏجي ۽ پر امن بقاءَ باهمي تي عمل پيرا ٿجي، هڪ ڪوئي وٽ پهتي ۽ ڪوئي کي دعوت ڏنائين ته پر مان نڪري مٿي اچي ۽ امن جا شرط اچي طئي ڪري، تڏهن ڪوئي پنهنجي پر مان ئي ورائيو هو ته ”مامام! آئون اڃان جيئن ٿو چاهيان، سو پر مان ٻاهر اچڻ لاءِ معذور آهيان.“

اهو ننڍڙو ڪوٺو به اسان مان گهڻن کان تيز نڪتو، ڇو ته اسان پنهنجي انفراديت کي ڏٺو هئي، اڳواٽ رٿيل ۽ اڇلايل چارن ۾ قاسجي، هيٺي ۽ سگهاري ۾ ٿيندڙ صلاح مصلحت سان لاڳاپيل چالاڪين جو شڪار ٿيندا آهيون. مهاتما گانڌي کان ڪنهن پڇيو ته ”هو ڇو آجپي (Liberty) سان لاڳاپيل جوڪم ٿو ڪنڻ گهري.“ تنهن تي پاڻ ورائيائين ته ”آئون گناهه (ڪرڻ) جي آزادي چاهيان ٿو.“

ساڳئي طرح جڏهن مائونٽ بيٽن قائد اعظم کي چيو ته کيس (يعني قائد کي) هن ننڍڙي پاڪستان حاصل ڪرڻ مان ڇا ورندي، تڏهن قائد اعظم هڪڙي پراڻي اخبار کي ڦهلائي، مائونٽ بيٽن کي مخاطب ٿيو، ”هن اخبار جيتري پاڪستان تي به آئون مطمئن رهندس.“

ائين مائونٽ بيٽن هٿيار ڦٽا ڪيا، هن کي پاڪستان ائٽر لڳو. تاريخ ۾ هميشه ائين ئي ٿيو آهي ته بنيادي گهرجن (Essentialities) تي ڪابه مصلحت نه ڪئي ويندي آهي.

جيتري قدر سنڌ جي دانشورانہ عظمت جو سوال آهي، انهيءَ سلسلي ۾ هر نوجوان کي ننڍڙي ۾ ننڍڙي ذاتي مصلحت کان پاسو ڪرڻ گهرجي، پوءِ کٽي ڇا مان ڇا ٿي پوي. سنڌ صدين تائين پوڳيو آهي، وحشي غاصبن جي قبضي ۾ رهندي اچي. انهيءَ گهگهه اونداهي ڪڪر جي پويان روشنيءَ جو ترورو اهو آهي ته جن به هتي قبضو ڪيو، تاريخي جبر کين سنڌي بناڻي ڇڏيو آهي، ايتري تائين جو اهي اڄ پاڻ کي سنڌي سڏيندي بود ۾ پرڃي وڃن

ٿا، سندن دلين ۾ سنڌ لاءِ پيار جو درياءُ اٿلون ٿو کائي. آخر پيار ئي انسان جي اهم وٽ آهي. اهو پيار ئي وري اعتبار يا ايمان کي وڌائي ويجهائي ٿو. سنڌي نوجوانن جو اهو پيار ۽ ايمان ئي سنڌ جي روشن مستقبل جي ضمانت بنبو. مڙني کي شايد اهو معلوم هوندو ته جرمني جي سول سروس (سرڪاري نوڪري) وارو شعبو پنهنجي بهترين ڪارڪردگيءَ جي ڪري دنيا ۾ نامور آهي. جرمن گهراڻي يا پورنتا (German Thoroughness) اڄ اصطلاح جي صورت اختيار ڪئي آهي. اتان جي سول سروس بيحد ذهين جرمن نوجوانن لاءِ چڪ جو باعث رهي آهي، باوجود انهيءَ حقيقت جي ته ان ۾ ڪو وڏو پگهار ٿو ملي. پاڻ صنعتي ۽ واپاري شعبن ۾ وڌيڪ ڪمائي هوندي آهي، پر پوءِ به جرمنيءَ جي حب انهن نوجوانن کي ان شعبي ڏي مائل ڪري ڇڏي ٿي. نتيجو اوهان جي آڏو آهي.

ٺلهو ڪي صوفياڻا گيچ ڳائڻ سان يا ڪن گهيرت ڏياريندڙ گڏجاڻين ۾ شامل ٿيڻ سان ڪا سنڌ جي خدمت ۽ يادگيري ٿيندي. پنهنجي ذات کان وڌيڪ سنڌ کي اهم سمجهڻ واري آدرش تي عمل پيرا ٿي، سنجيدگيءَ سان اقتصادي، سياسي ۽ تهذيبي ڏولون، جي سنڌي سماج جي ترقي ۽ واڌ جي راهه ۾ رڪاوٽ آهن، جو پرپور اڀياس ڪري، نئين سنڌ جي اڏاوت ۾ حصيدار ٿي، سنڌ جي خدمت ڪري ٿي سگهجي. قديم يونانين جو چوڻ هو ته ”جتي حالتن جو پورو ادراڪ ۽ ڏورنگاه (Vision) ڪونهي، اتي عوام ڏچي ۾ آهي.“ نيپولن جي چوڻ موجب، ”تصور (Imagination) ئي دنيا تي حاڪميت ڪري ٿو.“ ۽ تصور جيڪر پنگ جي چڪي جو ڪونهي ته ان کي تز حقيقتن سان سلهاڙيو وڃي. ڇو ته چوڻي آهي ”توهانجي گاڏيءَ جو رخ ڪٿي ستارن طرف هجي، پر انجا ڦيٽا وري به پٺ تي هئڻ گهرجن.“

سنڌ پرستن ۽ سنڌ جي سونهن جي گهرجائو نوجوانن کي انهن ڪڙين حقيقتن جي آگاهي ماڻي پوندي، جن اسانجي سنڌ کي مرضي وڌو آهي. گوکلي ته ائين ڪيو هو. ”هي انگريز هزارين ميل پري جا ماڻهو ڪاڻ پيڙين ۾ چڙهي هت وارد ٿيا ۽ ڏسندي ڏسندي حاڪم بنجي ويا؟ آخر ڇو؟ ڪيئن؟ ضرور ان جا ڪي ڪارڻ هوندا. سوڊاوتري اتساهيت بجاءِ اسان کي

اهي سبب سمجھڻ گھرجن ته جيئن آزاديءَ جي راھ ۾ اڳتي وڌي سگھون.“
هن ويچارو ۽ خادمين سڀا جو بنياد وڌائين.

بلڪل انهيءَ نموني سنڌي نوجوان، ننڍا ننڍا اڀياسي گروھ جوڙي سنڌ جي تاريخ، اقتصاديات ۽ سماجيات جو ڀرپور جائزو وٺي پاڻ کي پنهنجي محبوب وطن جي خدمت لاءِ تيار ڪري سگھن ٿا. پيار جو عيوض قرباني به ٿيندو آهي، وقت جي قرباني ڏيئي ڪري سنڌي نوجوان سنڌ کي نهوڙيندڙ مرضن جي سببن ۽ اوسر جو مڪمل اڀياس ڪري، بچاءَ جو ڪوشسون وٺي سنڌ جي خدمت ڪري سگھن ٿا. اهائي راھ صحيح، سنجيده ۽ سائنسي آهي جا کين دڳ لائيندي ۽ سنڌ ۾ سندن ايمان جي ساک ٿيندي.

مرض جو سبب ڄاڻڻ بنا علاج ڪرڻ ائين آهي، جيئن ڪو اندو انتهائي اونداھي ڪمري ۾ ڪاري ٻلي ڳولهي، جا ان وقت ڪمري کان ٻاهر هجي.

ڊاڪٽر جيڪي ماڻهن جي مرضن جو علاج ڪندا آهن، سي بي سبب پٿالوجي (Pathology) (مرض جو علم) ۽ آئيالوجي (Etiology) (مرض جي سببن جي علم) جو گھرائيءَ سان مطالعو نه آهن ڪندا. سنڌ جا نوجوان سنڌ جي خدمت تڏهن ئي ڪري سگھندا، جڏهن اهي سنڌ جي مسئلن جو اڀياس ڊاڪٽري ۽ انجنيئري علم وانگيان ڌيان ۽ معروضيت سان ڪندا. اهائي ڳالھ سندن سنڌ ۾ ايمان جي صداقت کي ثابت ڪندي.

اهڙي مشن جي پورائي لاءِ کين پنهنجن ئي دانشوران وسيلن تي پاڙڻو پوندو. تمام گھڻو وقت هو وڏڙن تي پاڙيندا آيا آهن ۽ ٺڳا آيا آهن. پوڙها ڪڳيون هڻي، سندن سرواڻي سنڀالين ٿا ۽ پوءِ سندن مٿيون منجهائي کين راھ ۾ رلائين ٿا.

يقينن، ڪيترائي وڏڙن جا گروھ هوندا، جي سنڌي نوجوانن جي اڀرندڙ سگھ جي خاتمي تي سرها ٿين. ان واسطي هي مردود نه رڳو تباھ ڪن طاقتن کي پليڪار ڪندا، بلڪ پاڻ به نوجوانن کي تباھيءَ جي آڙھ ۾ اڇلائيندا. يورپ وارن صليبي جنگين ۾ ائين ٿيو هو. خودغرض مستقل مفادي نوجوانن جي وڌندڙ سگھ کان ڊڄي ويا هئا.

هنن مذهبي جولان جو فائدو وٺي يورپي نوجوانن کي وچ اوڀر جي رڻ ۾ رلايو. سچ پچ تاريخ پاڻ کي دهراڻي ٿي.

سنڌي نوجوان خدمت سنڌ جو مشن تڏهن ئي پوري ڪري سگهندا، جڏهن هو پنهنجي جذبن کي دانش ۾ منتقل ڪندا. بلڪل ائين، جيئن ڪار جي ٽينڪ (حوض) ۾ پيل پيٽرول، قطرو قطرو ٿي سئلينڊر پهچي ٿو، اتان وري موٽر جي توانائيءَ جي صورت اختيار ڪري ٿو. اهڙي راه ۾ ڪنهن خودغرض ۽ بي حس فرد جي سرواڻي قبولڻ معنيٰ پنهنجي خون تي ان مردود کي جيئرو رکڻ.

(سنڌ ڪوارٽرلي، 1985-2، Volume-XIII)

پوروتيو.